

రజాత్ రచనలు



94.827301
APP

రచనముత్సాహులు

C 17



విశాలాంధ్ర ప్రచురణాలయం,
విజయవాడ.

17

మార్చి '53

ద్వితీయ ముద్రణ

మార్చి '55

తృతీయ ముద్రణ

ఆగస్టు '59

894. 827301
APP

రూ పా యి



స్వతంత్ర అర్థ ప్రేమితుడు
విజయవాడ. 2.

౪౪

ప్రవేశిక

ఇది అయిదు కథానికల ఆణిముత్యాలహారం. ఇంచుమించు రెండు గంటల కాలంలో దీని పఠనం పూర్తి అవుతుంది. ఈ రెండు గంటల కాలంలోను పఠితకు ఒక లోకం కనిపిస్తుంది. చదువుతూవుంటే జీవితంలో నుంచి నడిచి వెడుతున్నట్లునిపిస్తుంది. దారిలో వింత వింత మనుష్యులు తారస్లి ఎంతో పరిచయమున్నట్లు మనల్ని పలకరిస్తారు, ప్రశ్నిస్తారు. కలివిడిగా మనలో కలిసిపోతారు. దారిలో, దారి తప్పి దిక్కులు చూసే మనుషులు, గమ్యం తెలియక ఆగిపోయిన మైలురాళ్ళవంటి మనుష్యులు అలజడితో మనకేసి చూస్తారు. అడుగుడుగునా ఒక ప్రకృతి దృశ్యమో, అద్భుత సన్నివేశమో, మానవ ప్రవర్తనో మనల్ని రసాద్భిహృదయులను చేస్తాయి. ఆహ్లాదం, ఆనందం, విచారం, విషాదం కలిగి మనను ఆరోగ్యస్నానం చేసినట్లువుతుంది. మనం జీవిస్తున్న ప్రపంచం యింత క్రూరంగా, పరుషంగా వున్నదా అనిపించి, పౌరుషం ముంచుకొస్తుంది. పఠిత అంతర్ముఖుడై తనలో తాను తర్కించుకుంటాడు. పఠితలను అంతర్ముఖులను కావించే యిట్టి సాహిత్యాన్ని సృష్టించినవారు అస్పృశ్యులుగారు. ఆయనలో తెలుగు కావ్య వస్తువు మారి కొత్తపుంతలకు మళ్ళింది. రాజుల జీవితం, రాణివాసంలో ఎండ కన్ను, వానకన్ను ఎరుగని ప్రబంధ నాయికల విప్రలంభ శృంగారచేష్టల గత్తెరలో పడి యిరుక్కుని యివతలకి రాలేని సాహిత్యం పోయి, సామాన్యుని ప్రేమ, దైన్యావస్థ, ఆనందం, భీతి వారి రచనలలో ప్రతిబింబితమైనాయి. సామాన్య మానవుడు ఆయన కావ్యవస్తువు. సాధారణ సాంఘిక జీవితంలోని అసాధారణతలు ఆయనకి యితివృత్తాలు. సమాజ క్రూర అత్యాచారాలకు, నీతులకు బలి అయిన పుత్తడిబొమ్మ పూర్ణకృష్ణ,

కన్యక, మెటిల్లా బలబల కన్నీరును కారుస్తూ కనిపిస్తారు. సమాజ క్రౌర్య తమ, నైచ్యతమ, మోసానికి, స్వాగ్ధానికి ఛాయలుగా రామప్ప పంతులు, విశ్వనాథ శాస్త్రి, మనవాళ్ళయ్య, శరభయ్య యిత్యాదు లనేకులను మనం చూస్తాము. వివాహసంస్థలో వున్న దౌష్ట్యతమ, సామాజిక నియమాలకు బలిఅయిన అనేకమంది ఆడపిల్లలు వారి సాహిత్యంలో గోచరిస్తారు. అత్తవారింటికెళ్ళి ముసలి మగనితో కాపురం చేయలేక ప్రాణం త్యజించిన పూర్ణమ్మ; ముసలి మగనినీ, ఎదుర్కొన్న పరిస్థితులను యధాతథంగా గాఢపరించి, తిరస్కరించలేక చనిపోయి బతుకుతున్న మెటిల్లా; కృత్రిమ ఆచారాలు, మతధర్మాలు, సంప్రదాయాలు నరకకూపంవంటి ఇళ్ళలోకి తరచుగా పడుపువ్వు తప్ప గత్యంతరం లేని సరళ; కుదురవాణి; బాల్యంలోనే మూడు ముళ్ళూ పడి, పుస్తై ముడి తెగి కాపురం ముక్కచెక్కలై పూసలవలె కన్నీరును రాల్చే బుచ్చమ్మ ఒకే జీవిత సమస్యకు వివిధ రకాల ప్రతిబింబాలు. సరళ, పూర్ణమ్మ, కుదురవాణి, కన్యక, మెటిల్లా యింత దుర్భరంగా జీవిస్తున్నా, వారి కన్నీటి గాధలను తమ తల్లిదండ్రులతో చెప్పకోరు. జీవితం విషాదమయమయిన యీ యువతులందరూ తమ గొంతులను అప్పారావుగారి రచనలలో విప్పుకుంటారు. అణచివేయబడిన కోరికలతో నిండిన తమ హృదయాలను మాయా మర్మం, కల్లా కపటం లేకుండా ఆయనతో విప్పిచెప్పుకుంటారు. ఆయనను తండ్రిగా భావించి తల్లిలేని తండ్రిచాటున పెరిగిన పిల్లలవలే మనకు కనిపిస్తారు. కనుకనే సమాజంలో అట్టడుగున పడిపోయిన మానవుల కోరికలను, వేదనలను, అనుభూతులను, హక్కులను ప్రకటించే ప్రతినిధి ఆయన.

ఆయన కవి; నాటక కర్త; కథకుడు; ఉహుఁ, ఈ మూడూను! 'పుత్తడిబొమ్మ పూర్ణమ్మ' కవితారూప అపురూప కథానిక. 'లవణాంజు కల' కవితామయ ఏకాంకిక. పద్యకవితలో కనిపిస్తున్న కథానికాలక్షణాలు ఒకచోట సమన్వయింపబడి, వచన రచనలో పర్యవసించి, 'ఆణి ముత్యాలు' గా ఆంధ్ర సాహిత్యంలో అలరారుతున్నవి. కథానికా, నాటక కవితా శిల్పరీతులు ఒకరిలోనే మూర్తీభవించడం ఎక్కడోకాని వుండదు. ఆ 'వుండడం' అప్పారావుగారిలోవుంది.

కథా కారచనలో నాటకీయత, క్లుప్తత వీరి పద్ధతి. అలాగని విష
 యాన్ని కుద్దించరు. పాత్రలను మరుగుజ్జులుగా తయారుచేయరు. పాత్రల
 సన్నివేశాల సంఘటనల అల్లికలో గొప్ప తార్కికశక్తి, మహత్తర కల్పనా,
 యోజనా, విస్తీర్ణతా అడుగడుగునా కనిపిస్తాయి. సన్నివేశానికి తగిన వాతా
 వరణం, వాతావరణానికి తగిన పాత్రీకరణ కథానికలలో రమ్యంగా అమరి
 పతిత హృదయంపై చెరగని మొహరులను వేస్తుంది. మీ 'పేరేమిటి?' అనే
 కథానిక విమర్శనా వాస్తవికతకు, ఒక ఉదాహరణ. చిత్రరచనలో రేఖ
 ఆలోచనకు వర్ణం, ఉద్రేకానికి ఆలంబనం. ఇది సాహిత్యరచనలో ఒక
 రేఖాచిత్రం. అడుగడుగున వ్యాఖ్యానం గోచరిస్తూ వుంటుంది. ఆనాడు
 గ్రామాలలో బాగా పాతుకుపోయివున్న మూఢవిశ్వాసాలను, అంధ నమ్మ
 కాలను, మత డాంబికాలను, ప్రగల్భాలను తట్టాబాజాకట్టే కథానిక.
 ప్రతిపంక్తి ఒక బాకుపోటు. ఈ దేశంలో పాండవులుండని గుహలు, సీతమ్మ
 వారు స్నానమాడని గుంటలు లేవు. తాము అవతార పురుషులమని వెర్రి
 వేషాలు వేసే శరభయ్య, మనవాళ్ళయ్యల ప్రవర్తన మరుతుమన్నా మరువ
 లేనివిధాన చిత్రించబడింది. మత అజ్ఞానంపై విప్లవధ్వజం ఎత్తి సర్వమత
 సహనాన్ని బోధిస్తుంది. మానవుడు మతం పేరిట వీర్పరమకున్న విలువలు
 ఎంత గుల్లగా, ఎంత పేలవంగా వున్నవో నిరూపించి, మనల్ని మీ 'పేరే
 మిటి?' అని ప్రశ్నిస్తుంది. ఒంటిల్లు అలకుతూ తన పేరు మరచిపోయిన ఈగలా
 ఈ కథ చదువుతూ, మనపేరు మనమే మర్చిపోతాం. 'దిద్దుబాటు' అనేది
 నాటకీయ శైలిలో నడచిన కథానిక. ఇంటి యిల్లాలను మరచిన గోపాల
 రావును వేశ్యామోహంనుంచి మళ్ళించ భార్య చక్కనిగుణపాఠం చెబుతుంది.
 నాయకుడు పరస్త్రీవశుడైనాడని, యిందులోని నాయిక దుఃఖిస్తూ కూర్చోడు.
 కథానిక నూటిబాటపై నడచి, కొంతదూరం వెళ్ళి, అక్కడ ఒక మఠుపు
 తిరుగుతుంది. ఆ మఠుపే కథానికకు జీవం. కథ ప్రారంభమయిన దగ్గర
 నుంచీ నాకరు రాముడు నవ్వుతూవుంటాడు. కాని, ఆ నవ్వు కథానాయ
 కునకూ తెలియదు; మన కంతకన్నా తెలియదు. ఆ నవ్వు ఎంత నిగూఢార్థ
 సహితమో కథాంతంలో మాత్రమే తెలుస్తుంది. కథ ప్రారంభంలో
 అంటుకున్న తుపాకీమందుకూరిన కొన్ని వాక్యాలు కథ చివరలో ప్రేమి
 నిష్పూరవ్యలను చుట్టూ విస్తరిస్తాయి. ఈ పద్ధతి వాక్యరచన, సన్నివేశ
 కల్పన అప్పారావుగారిది. కథలో నాయిక కమలిని పాత్రీకరణ ఎంతో

గడుతునంగా నిర్వహింపబడింది. కథలో ఎక్కడా తనకు తానే కనిపించదు. అంతటా కనిపిస్తుంది. ఇది పరోక్షపాత్రీకరణ. కథాంతచుండు “మంచముక్రిందనుండి అచ్యుతనిష్క్రందినియగు కలకలనగవును, కరణ కంకణముల హృద్యారావమును విన” వస్తాయి. కమలిని చేతి గాజులధ్వని మన హృదయంలో ప్రతిధ్వనిస్తూ వుంటుంది. రాముడి వీపుమీద కోపంతో గోపాలరావు వేసిన గుడ్డు కారీరకంగా రాముడికి తగిలినా, నిజానికి ఆ గుడ్డు మానసికంగా గోపాలరావుకే తగిలింది. గోపాలరావువంటి ప్రవర్తనగల అనేకులకు నైతికంగా తగులుతూనేవుంటుంది! ‘మీ పేరేమిటి?’ అనే కథవలె ‘పెదమసీదు’ మతసంబంధి. ఇది అప్పారావుగారి అసంపూర్ణ రచనలలో ఒకటి. హిందూమతాభిమాని నారాయణభట్టు, కాశీనుండి తన గ్రామం తిరిగి రాగా, తన హిందూదేవాలయం పెద్ద మశీదుగా మారిపోతుంది. కాలవైపరీత్యానికి పరితపిస్తుండగా తన మేనమామే అన్యమతస్థుడయిపోతాడు. నారాయణభట్టు, అతని మావారి ఒకరికొకరు అభిముఖంగా నించున్నారు. ఒకరు పులి; మరొకరు సింహం; ఇద్దరూ బోనులో నుంచి బయటకువచ్చి ఒకరికొకరు ఎదురైనపుడు ఏమవునో కాని, కథానిక అసంపూర్తిగా వుండిపోయింది. కాని “అయితే నువ్వేనా మావారి” అనే నారాయణభట్టు వాక్యంతో కథానిక పూర్తిఅయినదన్నా అనుకోవచ్చును. ‘మతము : విమతము’ అనే శీర్షికను పరామర్శించి, అప్పారావుగారి దృష్టిని, మతాన్నీ తెలుసుకుంటే యిందులో ఏది మతమో, ఏది మతం కాదో చెప్పడం ఆయన ఆశయమైవుంటుందిని గ్రహించుకోవచ్చును. ప్రస్తుత సమాజంలో స్త్రీల నిక్ష్పణతకు ప్రతినిధి మెటిల్లా. జీవితంలో ఎన్నో అభిరుచుల వైపుకు ఆవిడదృష్టి మరలుతుంది. అనేక ఆశయాలు, కలలు ఆమె హృదయంలో కదులుతూ వుంటాయి. కాని వృద్ధ వివాహఫలితంగా ఆమె సాంసారిక జీవితం విషాదవంతమవుతుంది. ‘దిద్దుబాటు’ కథలో నాయిక కనిపించదు. మెటిల్లాకథలో నాయిక కనిపించి మాట్లాడదు. ఇది మరీ భరించలేని విషాదం. పతిత వౌశ్యును కాలేచి విషాదం. మెటిల్లా పెనిమిటి ముసలిపులి. భార్యను కాయదా పెట్టేవాడు. అతని కాయదా ఆమె మనసు కాయలా చేసింది. మొగుడు చాలడేమో అన్నట్లు అతని అక్క చిోపి జగడాలు పెట్టేది. మెటిల్లా నవ్వుమొహం ఎరుగదు. ఎప్పుడూ విచారరేఖలు వదనంలో కనిపించి దుఃఖం కలిగించేవి. భర్త స్వాతంత్ర్యం యిచ్చానని ప్రకటించినా

అతని ఉద్దేశం పవిత్రమైనది కాదని ఆమెకు తెలుసు. ఒకవేళ స్వాతంత్ర్యం
 యిచ్చినా ఆమె యింకొకచోట జీవించలేదు. రెక్కలు కత్తిరించబడిన
 రామచిలుక మెట్టిల్లా. ఈ సమాజపుపంజరంలోనుంచి ఎగిరిపోవున్నా
 ఎగిరిపోలేదు. దీనికి కారణం స్త్రీలకు అన్ని సామాజిక యిబ్బందులూ
 హేతువులే. రామారావు అనే పాత్ర పలికినట్లు “మెట్టిల్లాని భర్త ఎన్న
 డైనా కొట్టాడని విన్నామా? లేదు. తిండికి లోపంలేదు; గుడ్డికి లోపంలేదు.
 అతను చెప్పినట్లు మెనులుకుంటే నెమ్మదిగా కాలంవెళ్ళడాని కభ్యంతరం
 లేదు.” కనుకనే అప్పారావుగారు లేఖలలో “ఈ సమాజంలో స్త్రీల
 కన్నీటిగాధలకు కారణం నాకు తెలుసును; తిరిగి వివాహమాడకూడదనే
 నియమం, విడాకులహక్కు లేని కారణం, ఆర్థిక స్వాతంత్ర్యం లేకపోవడం
 స్త్రీల కన్నీటిగాధలకు హేతువులు. ఆధునిక మహిళలు భారతదేశ చరిత్రను
 తిరిగి రచిస్తారు!” అని వ్రాసిన పంక్తులు యిక్కడ మనకు జ్ఞాపకానికి
 వస్తున్నాయి. వివాహసంస్థ వెళ్ళిపీటకుమారు మెట్టిల్లాను ఉరిపీటపై
 కూచోబెట్టింది. గడియకో, క్షణానికో ఉరిపీఠమెక్కేవారు మాట్లాడ
 గలిగింది ఏమీలేదు. వారిని రక్షించేది ఇతరులే. కనుకనే ఈ చిన్నకథలో
 మెట్టిల్లా మాన. ‘సంస్కర్త హృదయం’ ఒక వర్ణ చిత్రంవంటిది. అప్పా
 రావుగారి కథాకథన వర్ణనాత్మక, నాటకీయశైలులకు యిది ఒక ఉదా
 హరణ. వివిధరకాల మానవులను, పరిస్థితులను మైక్రోస్కోపుముందు
 వుంచి విశ్లేషించినట్లు కనిపిస్తుంది. చక్కని సన్నివేశాల తర్కము, సంఘట
 నల అల్లిక, నిర్దిష్ట గమ్యస్థానమూ గల ఈ కథాప్రణాళిక నిజంగా గొప్పది.
 ప్రత్యక్ష జీవితానుభవాలనుంచి కాక పుస్తకాలలోని రెడీమేడ్ సిద్ధాంతా
 లను అలవర్చుకున్నవాడు రంగనాథయ్యరు. సమస్యకుగల పుట్టుపూర్వో
 త్తరాలను మధించక, ఉద్దిక్తస్వభావంతో పరిశీలించుతాడు. సమాజంలో
 పడుపువృత్తికి తప్పని పరిస్థితులవలన దిగజారిన వేశ్యలపై ఆయనకు వుండే
 వన్నీ విపరీతపు టభిప్రాయాలే. సమాజంలో ఏ దౌష్ట్యవిధానాలు స్త్రీల
 నింతటి దుర్భరస్థితికి గెంటుతున్నవో ఆ సామాజిక వాతావరణంనుంచి
 ఆ సమస్యను కత్తిరించి విడిగా దాని నొక్కదానినే పరిశీలించుతాడు. సామా
 జిక సంబంధాలు మారనిదే, విలువలు మారనిదే, ఈ సమాజ విధానం
 మారదని అతను గ్రహించుకోలేక తబ్బిబ్బుపడతాడు. ఈ దృష్ట్యా అత
 నికి అసలు సమస్య జటిలం కాసాగింది. అతనిది వ్యక్తిగత దృష్టి. ఈ బల

హీనతలు అతని స్వభావంలో యిమిడివున్నవి. కనుకనే, సమాజంలో పదుపు వృత్తికి కొందరు విధిలేక గత్యంతరంలేక ఈడువ, బడుతున్నారని గ్రహించక, అందుకు స్త్రీల మనోవాంఛలూ, శారీరకదుర్బలత్వం హేతువులని సాధారణీకృతిచేసి, ఆ సిద్ధాంతాన్ని అందరిపట్ల అనువర్తింపజేసుకుంటాడు. అప్పారావుగారి మాటలలోనే “కొన్ని సిద్ధాంతాలు, నమ్మకాలు ప్రాథమిక సరుకున్నమాట నిజమే; కాని అవి అనంతమైన జీవిత సంఘర్షణనుంచి జనించినవి కావు. అందువలన బలీయమైనవి కావు.” కనుకనే భోగంపిల్ల సరళ కనిపించగానే యిట్టే అతని మనస్సుకు ఎరవేసినట్లువుతుంది. “నిన్నెవరూ ప్రేమించడం లేదా” అనే అతని ప్రశ్నకు “నన్నా, ప్రేమించడమా? ప్రేమించడం! ఎంతవెంతమాటలండీ మీవి! నన్ను కన్న మాఅమ్మకే ప్రేమంటే ఏమిటో తెలియదు” అని సరళ జవాబిచ్చింది. రంగనాథయ్యరు నైతికంగా ఓడిపోయి, ఆమెచేత మానసికంగా జయించబడ్డాడు. మెట్టిల్లా కథలో అప్పారావుగారి పాత్ర ఒకటి చెప్పినట్లు “చెడ్డతలంపు చెప్పిరాదు. ఎక్కణ్ణింకో రానక్కర్లేదు. కంటిక్కనపడకుండా, మనసులో ప్రవేశించి పొంచి వుంటుంది”. ఈవిధంగానే రంగనాథయ్యరు మానసిక ప్రవృత్తిలో చెడుగు పొంచివుంది. అదును చూచుకుని అతన్ని ఆవహించి నైతిక పతన హేతువుయింది. ఈ విషయం తెలియనట్లు అతని వ్యక్తిగతవాదం, సరళేతనను మోసగించప్రయత్నించినట్లు “మోసం మోసం” అని గగ్గోలు పెట్టింది. సరళపట్ల అతను చేసిన ఆత్మ్యాచారం, నేరాలకు కించపడ్డం పోయి, ఆ ఆత్మ్యాచారా నేరాలను ఆమెపై మోపసాగేడు. సరళ ఆశ్చర్య చకితురాలయింది. కథాంతమందు మనకు కనిపించేది రంగనాథయ్యరు ఓటమికాదు; సరళ విజయమూ కాదు. గత్యంతరంలేక సరళ జీవిస్తున్న సామాజిక పరిస్థితులపై మనకు జుగుప్స కలుగుతుంది. మానవజీవితమూల్యాలపై, సమస్యలపై నూత్న దృక్పథం ఏర్పడుతుంది. “మానవుల అవస్థలను తెలుసుకోవాలంటే వారితో లీనమైపోవాలి; కవులు కలసిపోవాలి. కవులకీ విశేషాధికారం వుంది. జీవితాన్ని పరిపూర్ణంగా పరిశీలించాలనేకోరిక న్యాయమైనది” అనే అప్పారావుగారి వాక్యాలు వారిపట్ల సార్థకమయ్యాయి.

సాధారణంగా కథానికరచన మూడు విధాలు! సమాజంలో కనిపించే పాత్రలను తీసుకుని వారి చరిత్రను చిత్రించడం; లేదా ఒక కథానికను అల్లి అందు కనువుగా పాత్రలను మలిచిచెప్పడం; లేదా మనోఫలకంలో కనిపించే

ఒక రమ్యవిషయాన్నో, భావాన్నో, సన్నివేశాన్నో హృదయంగమముగ పరిపోషించడం. మూడు పద్యములలోనూ అప్పారావుగారిది మొదటిపద్యతి. లైబ్రరీనుంచి పుస్తకాలను తీసుకున్నంతవేగంగా సమాజంలోనుంచి పాత్రలను 'అందాందంగా' చిత్రించి విడిచివెట్టరు. ఆయన పాత్రలవెనుక ఎంతో సామాజిక చరిత్ర వుంటుంది కనుక, వాటిని విశ్లేషిస్తున్నపుడు సన్నివేశాలు, సంఘటనలు పాత్రలచుట్టూ పూలపందిరివలె అల్లుకుపోతాయి. వాస్తవికతకు విరుద్ధాలైన కేవల ఊహాజనిత పాత్రల సృష్టి ఆయనకు సరిపడనిది. వివిధ స్వభావాలు, ప్రవృత్తులు, మనోచాంచల్యాలు, గుండెధైర్యం వారి రచనలలో ప్రతిబింబితమాతాయి. తీసుకున్న చిన్న పాత్రకుకూడా కవితా న్యాయం చేయగల పాత్రీకరణ ఆయనది. గిరీశం, మనవాళ్ళయ్య, శరభయ్యలవంటి హాస్యపాత్రలనే గాక, పూర్ణమ్మ, మెటిల్లా, సరళ, మధుర వాణివంటి కరుణరస శబలిత పాత్రీకరణ ఆయన కెలా సాధ్యపడిందో, తెలుచుకుంటే విభ్రమంకలుగుతుంది. ఒకప్రక్క హాస్యాన్నీ, మరొకప్రక్క కరుణమును కుడి ఎడములుగా దక్షతతో నిర్వహించగల చతురుడు. ఒకే మూసలో పోసిన అచ్చుబొమ్మలవంటి పాత్రలను కాక, సజీవ వ్యక్తులుగా ప్రత్యేకస్వభావాల మనుజులుగా రూపొందించి, పాత్రోచితసంభాషణతో, లోతులను తాకుతూ, సంభాషణలతో విస్తీర్ణతను ఏర్పరుస్తారు. పాత్రలు మాట్లాడుతున్నపుడు, మనలో సరిచయస్థులెవరో మాట్లాడుతున్నట్లు, మనంకూడా వారిలో ఒకరమైపోతాము. పాత్రలు తమంతటతామే వెల్లడి అవుతవితప్ప, అందులో రచయితప్రమేయం ఏమాత్రం కనిపించదు. "మీపేరేమిటి" అనే కథలో కృష్ణమాచారి అటుక ఎక్కడం, మనవాళ్ళయ్య గుంపులో బుర్రఎత్తడం, దించడం, తాను గరుడాశ్వారునైతే అగ్నిగుండం త్రొక్కక ఎగిరిపోతాననడం విచిత్రమైనవి. అప్పారావుగారి రచనాశిల్పం నుడులుతిరిగే ఒక అగ్నిగుండం.

స్వస్థానవాతావరణంలోనుంచి జాతీయవాతావరణాన్ని ప్రతిబింబించి, యితీవృత్తాలకు కావ్యగౌరవం కల్పించి, విశ్వజనీనతను సాధించడం అత్యంతకష్టం. ఇది అప్పారావుగారికి అతితేలిక. బుద్ధుడి ఆరామం, వైష్ణవ క్షేత్రంగా మారిన రామతీర్థదేవాలయం గిరీశం చేతులు విసురుకుంటూ నడుచుకుపోయే కస్పాబజారు స్థానికవాతావరణసహితాలే అయినా విశ్వజనీనమైనవి. ఆనాడు పతనమాతున్న సాంఘికవ్యవస్థను, చలాన్ని

అందులో యిమడలేని మనుష్యులను నిశిత విమర్శనా వాస్తవిక దృష్టిని పరిశీలించి చక్కగా చిత్రించడమేగాక, నూత్న పోకడల ఆవిర్భవాన్ని ఆహ్వానించిన ప్రతిభావంతుడు అప్పారావు గారు. ఆయన వాణిలో కొత్తసంగీతం కృతులుగా వినిపిస్తుంది. నూత్న సంస్కృతి వెల్లివిరుస్తుంది. ఆయన ఆలోచిస్తాడు; ఆలోచించేటట్టు చేస్తాడు.

ఫలహారశాలలోని తినుబండారాల పట్టిక, వాటి లక్షణాల నన్నిటినీ విప్పి చెప్పలేదు. నూచనప్రాయమైన ఈ ప్రవేశికకూడా అంతే !

— అవసరాల సూర్యారావు.



మీ పేరేమిటి ?

"దేవుడు చేసిన మనుషుల్లారా !

మనుషులు చేసిన దేవుళ్ళారా !

మీ పేరేమిటి ? "

పురాణములనుగురించి మేము శంకలు వేస్తే, మా గురువుగారు "వెధవచదువు ! మీ మతులు పోతున్నాయి. మీరు వొట్టిబొద్దులు" అనేవారు.

"బొద్దులు యెషువంటివారు, శాస్తులుగారూ !" అని రామ్మూర్తి అడిగాడు. రామ్మూర్తి శతపెంకె.

"రేపు ఆదివారంనాడు పువ్వులతోటలో ఉపన్యాసం యిస్తాను; అంతారండి" అని శాస్తులుగారు శలవిచ్చారు.

ఆదివారం మధ్యాహ్నం నాలుగుగంటలప్పుడు పువ్వుల తోటలో ఒక పరువుమామిడిచెట్టుక్రింద యిసకలో మేమంతా పాతికమంది కూచున్నాం, మధ్య గావంచా పరచుకుని మాకు అభిముఖంగా శాస్తులుగారు కూచున్నారు. నేను బల్లచెక్క తెచ్చి వెయ్యబోతే, "వొద్దురా, మీరంతా క్రిందకూచుంటే, నేను బల్లమీద కూచుంటానా !" అన్నారు. రెండుకొబ్బరి కాయల నీళ్ళుతాగి, తాంబూలం వేస్తూ, శాస్తులుగారు బొద్దు మతం విషయమై ఉపన్యాసం ఉపక్రమించారు. పదినిముషములు అయేసరికి, రామ్మూర్తి తనచేతనున్న పుస్తకం విప్పి

చూచి, “శాస్తులుగారూ, తాము శలవిస్తూన్నదంతా సర్వ
దర్శనసంగ్రహములోనిదికాదండీ” అని అడిగాడు. ఆశ్చర్య
పడి, శాస్తులుగారు “ఔరా! నీ కెలా తెలిసిందిరా? అదేం
తర్జుమాకాదుగద?” అన్నారు.

“ఔనండీ.”

“ఈ యింగిలీసువాడు ఉద్దండపిండమురా? ఆ రెండో
పుస్తకమేమిటో?”

“బుద్ధచరిత్రమండీ.”

“ఎక్కడ సంపాదిస్తారా యీ అపూర్వగ్రంథాలు?
యేదీ తే.”

శాస్తులుగారు పుస్తకం అందుకని, అతి మధురమైన
కంతలో చదివి, అర్థంచెప్పడం ప్రారంభించారు.

నాలుగురోజులుపోయిన తరువాత, శాస్తులుగారు
క్లాసులో యిలా శలవిచ్చారు. “ఒరే యీపుస్తకం చదివిం
దాకా, బుద్ధుడిమహిమ నాకు తెలియలేదురా, తప్పకుండా
యీ మహానుభావుడు శ్రీమహావిష్ణుఅవతారవేనా.”

ఆ నాటనుంచీ శాస్తులుగారు మమ్మలని బౌద్ధులని
దూషించడం మానేశారు.

కిరస్తానులమనిమట్టుకు అంటూవచ్చారు. క్రీస్తును,
శ్రీమహావిష్ణుయొక్క పదకొండవ అవతారంగా జెయ్యడం
సాధ్యంకాక, వొడబడి వూరుకున్నాం.

మా గురువుగారివంటి గురువులు లోకంలో లేరు. చిర
కాలం కాశీవాసంచేసి, తర్కశాస్త్రము చదువుకున్నారు. మన
దేశంలో అంత తార్కికుడులేడని ప్రతీతి. శాస్త్రమాట

కేంగాని, కావ్యాల్లో మంచి రసగ్రాహి. మరి సుగుణసంపత్తికో
అంటే, సత్యకాలపుమనిషి అన్నప్పుట, ఆయనే సత్యకాలపు
మనిషి. అంత పాండిత్యం యింత సత్యకాలం ఒక బుట్టలో
యేలా యిమిడివున్నయ్యో, ఆశ్చర్యం!

ఈ జరిగినది పదిసంవత్సరములకిందటి మాట. ఇప్పుడు
శాస్త్రులుగారు పించను పుచ్చుకున్నారు. మాలాంటి శిష్యుల
శుశూష పొందుతూ, మాకు సంస్కృతగ్రంథాలు చెబుతూ
సంతోషిస్తూ, సంతోషపెడుతూ కాలం వెళ్ళబుచ్చుతున్నారు.

ఓంకారం

నేను వర్తకం చేస్తున్నాను. రామ్మూర్తికి భూములు
లావుగావున్నాయి. కొత్తకొత్త మోస్తర్లను వ్యవసాయం
చేస్తున్నాడు. ఊటగెడ్డదరిని సీతారామ కోరుతున్న ఒక
బ్రహ్మాండమయిన తోటవేశాడు. అవి పువ్వులుకావు, అవి
పళ్ళుకావు. తొలిఫలాలు గురువుగారు ఆరగించనిదీ రామ్మూర్తి
చెట్టుముట్టడు. ఆ తోటలో విహరించడం గురువుగారికి అత్యా
నందం. అక్కడనే మేం తరుచు మీటింగులు చేస్తూవుంటాం.
వెంకయ్య స్కూలులో మేష్టరు. ఖాయిదా లావుచేసి, తిట్లు
తింటూవుంటాడు. మా స్కూలుజట్టులో ఆ రేడుగురం యిక్క
డనే వున్నాం. గురువుగారూ, మేమూ కలసినప్పుడల్లా స్వర్గ
ఖండం ఒకటి అక్కడికి దిగినట్లువుంటుంది.

ఇక ప్రస్తుతకథ. మా పట్నానికి ఎనిమిదిమైళ్ళదూరంలో
రామగిరిఅని ఒక విష్ణుక్షేత్రం గలదు. దాని వర్ణన మరవకమాటు
చేస్తాను. ఇప్పటిమట్టుకు మీకు తెలియవలసిన దేమంటే :
అక్కడి విష్ణుక్షేత్రం ఆధునికం. ఆ వూరి నల్లకొండల సంతటను
శిథిలమైన బౌద్ధకట్టడములు కలవు. అక్కడివారు వాటిని

పాండవుల పంచ లంటారు. "ఈ దేశంలో పాండవులు వుండని గుహలూ, సీతమ్మవారు స్నానమాడని గుంటలూ లేవు."

ఒక పెద్ద గుహలోనున్న బౌద్ధవిగ్రహమును శివుడని, దాని ప్రక్కనున్న దేవీవిగ్రహమును గౌరి అని భావించి జంగాలు పూజ చేస్తున్నారు.

ఉండగా ఉండగా కొన్నాళ్ళకి ఒక దొర గుమస్తాల తోను, బిళ్ళబంట్రోతులతోనూ వచ్చి, మెట్టల పడమటనున్న ముదరమామిడితోటలో కాంపు ఖణాయించాడు. మరిన్నీ వందలకొలది కూలీలనుకూర్చి ఆ కొండలమధ్యనున్న దిబ్బలు తవ్వించడం ఆరంభించాడు. ధనకోసం తవ్వతున్నాడని అక్కడివాళ్ళంతా అనుకొన్నారు. కాని విరిగిన ప్రతిమలూ, జిలుగుచెక్కిన రాళ్ళూ, పాతుకుపోయిన పాతకుండలూ, మండలూ బళ్ళమీద పెరికి, ధనంకంటేనూ యెక్కువభద్రంగా యేర్చి పేర్చాడు. ఇవి చూచుటకే మేం వెళ్ళాం.

మేం ఆ వూరు వెళ్ళేసరికి, జంగాలు పూజచేసే పాల రాతి బుద్ధప్రతిమనుకూర్చి వూరంతా కోలాహలంగా వుండెను. ఆ బొమ్మ మేం చూశాం. బహు సొగసైనది. ఇంత తీరైన చిత్రము గాంధారదేశంనైపు తప్ప మరెక్కడా చూడ లేదని దొర మాతో చెప్పారు. దాని పీఠంమీద "యే ధర్మా హేతు ప్రభవా" ఇత్యాది బౌద్ధసిద్ధాంతము సొంపుగా వ్రాయబడి వున్నది. దొరగారు దానిమీద కన్నువేసి "ఇస్తారా?" అని అడగగా, శైవులలో పెద్దలు "ప్రాణముల నయినా యిత్తుముగాని, దానిని యివ్వజాలము" అనిరి. దొర గారు నలుగురితో సాయిలాపాయిలాగా తిరిగేవారు గనుక

(కృష్ణమూర్తి)

మర్యాదగా జవాబు చెప్పారు. మరివకరైతే, కథ చాలాదూరం వెళ్ళివుండును. దొరగారు అంతటితో ఆ ప్రయత్నం మాను కున్నారు.

ఇలావుండగా ఒకనాటి రాత్రి పూజచేసి జంగం శరభయ్య ఆ ప్రతిమను పెగిల్చి, కొంపోయి, దొరగారికి రెండు నందలికి అమ్మజూపాడు. “దొంగతనంగా తెస్తేవి పుచ్చుకో జాలను” అని దొర తనకు మాటరాకుండ వుండగలందులకు వూరి పెద్దలకు కబురుపెట్టాడు. ఏమిటి, యీ దొర బుద్ధి తక్కువా అని శరభయ్య కొంత ఆశ్చర్యపడి, దొర కొంచెం కనుజాటు కాగానే, మెట్టలవైపు పరుగుచుచ్చుకున్నాడు. నాటికి, నేటికి మరి పికరు లేదు.

శాయన్నభుక్త గారియింట బసచేసి, ఆ వూళ్ళో మేం మూడురోజులున్నాం. శాయన్నభుక్త మా గురువుగారి దగ్గర కొన్నాళ్ళు తర్కం చదువుకున్నాడు. మంచినాహిత్యం కద్దు, కొంచం కవిత్వంకూడా అల్లుతాడు.

మూడోనాడు రాత్రి భోజనంచేసుకుని, డాబామీద నలుగురమూ కూచున్నాం. చిన్న గాలిరేగి, తోటలో కొబ్బరి మట్టలు అల్లాడడం ఆరంభించాయి. ఎదట దేవుడికొండ బ్రహ్మాండమైన మహాలింగంవలె చీకటిని చీల్చుకుని మిన్ను ముట్టి మనిషియొక్క అత్యల్పతను సూచించుచు, యేదో చెప్ప రాని చింతను, భీతిని మనస్సులకు కలుగజేయుచుండెను. దేవతలు పూజచేసిన దివ్య కుసుమములవలె చుక్కలు శిఖరము చుట్టు చెదరి వెలిగెను. మా మనస్సులు గతకాలమునాటి స్థితి గతులనుగూర్చిన ఊహలతో నిండియుండెను. తలపోసి, తల

పోసి ఆనాడు యీ స్థలం యెలావుండెనో, బౌద్ధులు యేమేం చేసినారో అని నేనంటిని.

“ఆ పీనుగులు మనలాగే యేడుస్తూవుండేవారు. మన కంటే అర్థానంగా వుండేవారు” అని సున్నితమైన తలంపులు బెదరి చెదరే పెళుసు గొంతుకతో వెంకయ్య అరిచాడు. నాకు కళ్ళ మొయ్యూ కోపంవచ్చి, “నీ అమూల్యమైన వూహాలతో నువ్వు ఆనందించరాదా? నా తలలో నే కల్పించుకున్న బౌద్ధ ప్రపంచమును పెబుకుమాటలాడి యేల కలతపరచెదవు?” అని అడిగాను.

“కాని” శాస్తులుగారు అన్నారు: “బుద్ధుడు విష్ణ్వవ తారంగదా? ఈ జంగాలు శివుడని యేల పూజచేస్తున్నారా?” అని శంక వేశారు.

శాయన్న భుక్త పొడుండబ్బి తీసి, పెద్దపట్టుపీల్చి గావం చాతో ముక్కుతుడుచుకొని ‘ఒక కథ వుంది’ అన్నాడు. కథంటే శాస్తులుగారికి సరదా. “అయితే చెప్ప, అన్నారు.” చెవినొగ్గి విన్నాం, ఇదీకథా :

“ఈ గ్రామంలో శైవ వైష్ణవమతాలకు నైరం చిర కాలంనుంచీ కద్దు. శివమతానికి మొనగాడు జంగం శరభయ్య, అనగా యిప్పుడు పారిపోయిన పూజారే. మొన్న ప్రతిమను పెరికి పలాయనం అయిందాకా అతగాడు సాక్షాత్తు నంది కేశ్వరుడి అవతారమని, రాత్రులు గుహయెదుట వృషభరూపమై మేస్తూవుంటాడనియిక్కడ జంగాలకూ, దేవాంగులకూనమ్మకం. ఇప్పుడైనా ఆ దొర కిందటిజన్మలో పరమ మహేశ్వరు డౌటచేత ఆ విగ్రహమును కోరినాడనీ, భక్తవాత్సల్యంచేత శివు

డిచ్చిన శలవును అనుసరించే శరభయ్య విగ్రహాన్ని పెరుక్కు
 వెళ్లాడనీ, డేరానుంచి పారిపోవడంలో వృషభరూపం ధరించి
 రంకెవేసి మరీ దాటేశాడనిన్నీ, ఒక వార్త అప్పుడే అతని
 శిష్యులు పుట్టించారు. రేపో, నేడో వీరాసనం వేసుకుని, ఒక
 ధ్యానంచేస్తూ కొండమీదనో, గోపురముమీదనో ఆవిర్భ
 విస్తాడు. బాజాబజంత్రీలతో వెళ్ళి ఉల్లభంబట్టి తోడ్చుకు
 వస్తారు. ఆపైని కంసాలి వీరయ్య (వీరణాచారి అని పిలిస్తేనే
 గాని కోపగిస్తాడు) ఆ కథకి చిలవలూ పలవలూ కల్పించి ద్విపద
 కావ్యం రచించి అచ్చువేస్తాడు. ఆ యుభయుల కీర్తి దిగ్దంతు
 లకు వెల్లవేస్తుంది!

“బౌరా! వీళ్ళ మూఢభక్తి! ఈ ప్రపత్తి పండితులకు
 వుండదురా! వీళ్ళది యేమి అదృష్టం!” అని గురువుగారు
 అన్నారు. ఆపైని వెంకయ్య యేమో అనబోతే చేతితో నోరు
 అడ్డాను. “ఎవరి అభిప్రాయం వారు చెప్పకుండా నీ శాసనం
 యేమిటి?” అని అడిగాడు. మాటాడవద్దని చె సౌజ్ఞ చేశాను.
 శాయన్నభుక్త తిరిగి యెత్తుబడి చేశాడు.

“అవును, తాము శలవిచ్చినట్టు పామరులకువుండే గాఢ
 భక్తి పండితులకు వుండదుగాని, యీ మూఢభక్తి ఒకప్పుడు
ప్రాణాంతం తెస్తుంది; అదే చెప్పబోవుచున్నాను వినండి:”

“నేనూ ఆమాట చెప్పబోతే చెప్పనిచ్చాడు కాదు”
 అని వెంకయ్య అన్నాడు. “అవును, నీకంటూ తెలియనిసంగతి
 లేదు, మరి వూరుకో” అన్నాను.

“శివస్థలంయొక్క ఉత్పత్తి మీకు తెలియనే తెలు
 సును. పూజారి శరభయ్య చాలా కథకుడౌట చేతను, వీడి

రోజుల్లో శివస్థలానికి మిక్కిలిగా నైభవం కలిగింది. చుట్టుపట్ల
 గ్రామాలవాళ్ళందరూ మొక్కుబళ్ళు చెల్లిస్తారు. ఉత్సవపు
 రోజులలో పెద్ద జాతర్లు సాగుతాయి. మరిన్ని యిక్కడి దేవాం
 గులు కలిగినవాళ్ళు. జంగంపాడు యావత్తున్నూ, దేవర పేటా
 నున్నూ శరభయ్య మాటమీద నడుస్తారు. ఈ గ్రామంలో
 వుండే విష్ణుస్థలం రెండునందలయేళ్ళక్రిందట యీదేశం యేలే
 ఒక మహారాజు కట్టించి రాగభోగాలకు నొకగ్రామం స్వామికి
 సమర్పణ చేశారు. అప్పటినుంచి రంగాచార్యులుగారి కుటుం
 బస్తులే యీ స్థలానికి ధర్మకర్తలై వుంటూ వచ్చారు. ఈయన
 యిద్దరు ముగ్గురు నెట్టెవులను జీతమిచ్చి వుంచి, వాళ్ళచేత
 మిక్కిలి భక్తిశ్రద్ధలతో స్వామివారి కైంకర్యం జరిపిస్తూ
 వున్నారు. రంగాచార్యులుగారు బహుయోగ్యులు. ఆయన
 యొక్క సంస్కృత సాహిత్యం మీరు చూడనే చూశారు,
 ద్రావిడ వేదములలోకూడా గట్టివారని ప్రతీతికద్దు. ఆయన
 కొమాళ్ళు కృష్ణమాచార్యులుకూడా సంస్కారేగాని విశేష
 ప్రయోజకుడు కాడు. ఆ యింటికి వెలుగు తెచ్చినది యీ కృష్ణ
 మాచార్యులు భార్య నాంచారమ్మ. ఆమె తల్లి తండ్రికూడా
 పండితులటచేత ఆంధ్రగీర్వాణములయందు మంచి జ్ఞానం
 సంపాదించింది. పురాణం ఆ యిల్లాలు చదివినంత శ్రావ్యం
 గానూ, రసంతోనూ యెవరూ చదవజాలరు. రూపమూ,
 రూపానికి సదృశమైన గుణసంపత్తి కలదు. ఆమెకు ఒక
 కుమార్తె, ఒక కుమారుడున్ను; ఇల్లూ, దేవాలయంకూడా
 ఆమె చక్కబెట్టుకుంటారు.”

“ఇది కవిత్వమూ, నిజమూ?” అని వెంకయ్య అడిగాడు.

“మాకూ, వాళ్ళకూ రాకపోకలుగలవు. నా భార్య
 చెప్పినమాటలు నే చెబుతున్నాను. ఆమె పురాణం చదవడం
 చెవులారా విన్నాను. మీకు వినడపు అభిలాష వుంటే, రేపటి
 దాక వుండిపోండి... విష్ణుస్థలంయొక్క స్థితి ఇది. గాని, అయ్య
 వార్లంగారు మతసంబంధమైన జట్టిలలో యెన్నడు జోక్యం
 కలుగచేసుకోవడంలేదు. నెట్లవపక్షానికి కెప్తాను సాతాని మన
 వాళ్ళయ్య. అనగా రోజూ పొద్దున ఉపాదానానకు వచ్చి,
 స్తోత్రపాఠాలతో పెణకయెగరగొట్టెస్తాడే; అతగాడే. ఒకనాడు
 తెల్లవారగట్ల కలక్టరుగారు గుఱ్ఱమెక్కి వస్తూండగా గ్రామ
 పొలిమేరను మనవాళ్ళయ్య యెదురై, పెళ్లపెళ్లమని శ్లోకంయెత్తు
 బడిచేసేసరికి, ఇతని స్థూలకాయం, బట్టెనామాలు, రాగి
 ధ్వజ, కోలాహలమూ చూసి గుఱ్ఱం బెదిరింది. కోపంవచ్చి
 కలక్టరు అయిదురూపాయలు జుల్మానా వేశారట. ఈ కథ
 శుద్ధాబద్ధం అని తనవేత శ్లోకాలు చదివించి దొరగారు
 అయిదు రూపాయలు ప్రెజంటిచ్చారనీ, అవిపెట్టి కొత్త
 వ్యాయవారపాత్ర కొన్నానని మనవాళ్ళయ్య చెబుతాడు.

౨

శైవులలోవున్న ఐకమత్యం నెట్లవుల్లో లేదు. సాతాన్లు
 చాలమంది మనవాళ్ళయ్య శిష్యులే. అయినప్పటికి కొందరు
 మట్టుకు అతను అవతారపురుషుడని చెప్పరు. అత నంటాడు -
 “శరభయ్యే వృషభావతారమైనప్పుడు, నేను గరుడాళ్ళాని
 పూర్ణావతారం కాకపోతే కాకపోవచ్చునుగాని, వారియొక్క

అత్యల్పాంశవల్ల నైనా జన్మించివుండకూడదా? గరుడాళ్వారి నఖములయొక్క తేజస్సు నాయందు ఆవిర్భవించి వున్నది. కాబట్టే శరభయ్యను యిలా చీల్చి పేల్చుచున్నాను” అని.

అయ్యవార్లంగారికి ఒకమాట యీమాట చెవిసోకి గట్టిచీవాట్లు పెట్టారు. ఆ చీవాట్లు తిని పైకివచ్చి, యీ బ్రాహ్మి లది జ్ఞానమూ కాదు, అజ్ఞానమూ కాదు. కడజాతి మనుష్యులే భక్తిప్రభావంచేత ఆళ్వార్లు అయివుండిరికదా. ఇంతకాల వాయి రాముడిధ్వజమును జయప్రదంగా మోస్తూ, శైవ సంహారంచేసిన నేను శ్రీమద్గరుడాళ్వారి సఖాగ్రాగ్రంయొక్క అవతారం యేంకాను? గరుడాళ్వారి నఖములు పెరిగి, ఖండన ఐనప్పుడూ ఆ ముక్కలు నావంటి భక్తులుగా ఆవిర్భవించి పర మత సంహారం చేస్తవిగాని. వృధాగా పోనేర్చునా? వట్టి మాట!” అన్నాడు. “ఔరా! యేమి మూర్ఖత! యేమి అహం భావము! యీ అజ్ఞుల అవతారపురుషులు? ఇలా అన్నం దుకు వీళ్ళ తలలు పగిలిపోవురా?” అని గురువుగారు అన్నారు.

“శాస్తురుగారు, పాతరోజులైతే, వీళ్ళే అవతారాలయి పోదురు. వీళ్ళ పేరట బొమ్మలునిలిపి దేవాలయాలు కట్టి, మనమే పూజేతుం. మరి బుద్ధుడు అలాంటి మనిషేగదండి” అన్నాడు వెంకయ్య.

“చాకిబట్టెకి సముద్రానికి సాపత్యం తెస్తవి” అన్నాడు గురువుగారు.

“అన్నమాటకల్లా న్యాఖ్యానం చేస్తేనేగాని వూసు పోదురా!” అని నే అన్నాను.

“ఈవూరి నాయకులు స్తోమత కలవాళ్ళు. అందులో సారథినాయుడు లక్షాధికారి. అతని బావమరిది రామినాయుడు గ్రామమునసబు. కొంచం ధూర్తా, నిషాబాజీన్నీ - భోజన ప్రియుడు. ఈ తాలూకాలోకల్లా పెద్ద సారాదుకాణం యీ వూళ్ళోనే వుంది. దాన్నిబట్టి యీ వూరి యోగ్యత మీరు వూహించుకోవచ్చును.”

నాలుగు సంవత్సరముల క్రిందట యిక్కడికి దక్షిణ దేశంనుంచి ఒక అయ్యవార్లంగారువచ్చి, సారథినాయుడికి, ఇంకా మరికొందరు నాయకులకూ, చక్రాంకితం చేసి వైష్ణవ విచ్చారు. ఆనాడు మునసబు రామినాయుడు రామస్వామివారి ఆలయంలో తూ.పట్టు పులిహోరా, వైష్ణవమూయేక కాలమందే గ్రహించాడు. నాటికి నేటికి రెంటియందూ ప్రపత్తి యేకరీతి గానే వుంది; అప్పటినుంచీ సారథినాయుడు ద్వాదశి ద్వాదశికి స్నాంవారికి విరివిగా రాగభోగాలు నడిపిస్తున్నాడు. ద్వాదశి అంటే రామినాయుడికి పెద్ద పండుగ.

నాయశ్శంతా వైష్ణవం పుచ్చుకొని శివకోవలవైపు తిరిగి చూడకపోవడం శరభయ్యకు కంట్లో మిరపకాయలు రాసు కున్నట్టు వుండెను. ఆలోచించి ఆలోచించి ఒక యెత్తు యెత్తాడు.

ఆ రోజుల్లో హైదరాబాదు రాజ్యంనుంచి శివాచార్లు కొందరు దేశసంచారార్థం యీ ప్రాంతానికి వచ్చారు. మరి రెణ్ణెలనాటికి పీఠంతోనూ, ప్రభలతోనూ, రుంజలతోనూ పెనుప్రశయంగావచ్చి యిక్కడికి దిగబడ్డారు. రోజూ అర్థరాత్రి వేళ శివార్చన చేసేవారు. ఆ సమయంలో శంఖాలు, జయ ఘంటలు, ఢమామీలు వీటిధ్వని పామరుల మనస్సులో భయో

త్పాతం పుట్టించేది. ఈ నల్లరాతికొండలో ఆ ధ్వనులకు ప్రతి
 ధ్వనులు కలిగి కోలాహలంగా వుండేది. ఈ అట్టహాసంతో
 నైష్ఠ్యవం పుచ్చుకున్న ఒక్కొక్క నాయడే నామాలకి నామం
 బెట్టి విభూది రుద్రాక్షధారణం చెయ్యడం ఆరంభించాడు.
 వచ్చిన పదోరోజున శివాచార్లు గుండం దొక్కటానికి పెద్ద
 ప్రయత్నాలు చేశారు. సారధినాయణ్ణి కదిలించడవే వాళ్ళ
 ముఖ్యప్రయత్నంగా వుండేను. అదివరకే సారధి నాయడికి
 శివమతంవేపు తూగు లావాయెను. గుండం తొక్కడం
 చూసిన తరువాత సారధినాయడు సిద్ధాంతంగా శైవం పుచ్చు
 కుంటాడని అంతా నమ్మారు. అందుచేతనే శైవుల్లో మొనగా
 శ్వంతా రుంజలలో సారధినాయడి యింటికి వెళ్ళి చాలా
 కైవారంచేసి, వృత్సవం చూచుటకు రాకతీరదని పిలిచారు.

ఈ మాట చెప్పగా, అయ్యవార్లంగారు యేమన్నా
 రంటే “రాముడి ఆజ్ఞ యేలావుంటే అలా జరుగుగాక. నైష్ఠ్యవుడు
 శైవుడు కావాలని కోరితే అడ్డి యేమికార్యం? కాక కాశీలో
 మృతిపొందినవారికి శివుడేకదా తారకమంత్రోపదేశం చేస్తాడు,
 గనుక యీ జన్మలో పరమశైవుడైనవాడికి, వచ్చే జన్మలో
 తారకమంత్రోపదేశం చేసి, ముక్తి యివ్వకపోతాడా? ఏమత
 మైనా ప్రపత్తివున్నవాడికి త్రోవవుంది. అదిలేకుంటే, నైష్ఠ్యవు
 డైనా కార్యం లేదు.” సాతాస్లకి అయ్యవార్లంగారి ఉదాసీనత
 చెయి విరుచుకున్నట్టు వుండేను.

“ఈ బ్రాహ్మడికి నైష్ఠ్యవాభిమానం తక్కువ; గనక మనం
 విజృంభిస్తేనేకాని నైష్ఠ్యవమత ప్రభావానికి అగౌరవం వస్తుం”దని
 మనవాళ్ళయ్య ప్రగల్భించి, శివాచార్లు గుండందొక్కే నాటి

రాత్రి రెండుజాములప్పుడు, కోవిలయెదటి రావిచెట్టుకింద
 పెద్ద మీటింగు చేశాడు. సాతాన్లు నాయలూ వొందలికి జమ
 అయినారు; అందులో యోధులు దుకాణంలో రహస్య సేవ
 సేవించి, ఒక్కొక్కరే దిగబడ్డారు. అంతట మనవాళ్ళయ్య చెట్టు
 మొదటి రచ్చరాతిమీద వంగి నిలచి, గెడ్డము కింద వక కఱ్ఱ
 ఆనుకుని, యేమని పలికెను : “పరమ భాగవతోత్తముల్లారా!
 వింటిరా? ఈ శైవులయొక్క రాక్షసమాయలో పడి అప్పుడే
 చాలామంది నాయలు నైకుంఠానికి పోయే రాజమార్గమైన ✓
 నైష్ఠవమతం విడచి, అంధకారబంధురమైన శైవమతంలో కూలి
 పోయినారు. ఇక మన పరమమిత్రుడున్నూ, భక్తాగ్రేసరు
 డున్నూ అయిన సారథినాయణ్ణి మాయగమ్మి తమలో బడ
 వేసుకొనుటకు యిప్పుడు విపుల ప్రయత్నం చేస్తున్నారు. ఈ
 రాత్రి అతడు వెళ్ళి శైవుల ఘోరకృత్యములు చూసెనా, మరి
 మనవాడు కాడు. గనుక అతన్ని కాపాడి, శ్రీమహావిష్ణుయొక్క
 మహిమ ప్రజ్వలింపచేసేసాధనం యేమిటో తాము అంతా
 ఆలోచించండి. సారథినాయడు యీ రాత్రి అక్కడకు వెళ్ళ
 కుండా ఉపాయము కల్పించడము మన కర్తవ్యమని నా అభి
 ప్రాయము.”

ఎలాగంటే, యెలాగని నలుగురూ తలపోయుచుండగా,
 రామానుజయ్య లేచి నిలిచి అన్నాడు : దీని కింత ఆలోచ
 నేలా? యేమి? వాళ్ళు చేసేపని మన వేలచేయరాదు? రామ
 భక్తుడైన శివుడికే అంత మహిమ పున్నప్పుడు, సర్వేశ్వరుడైన
 ఆ రాముడికి అంతకన్న వెయ్యిరెట్లు మహిమ ఉండకపోయినా?
 గనుక, నా సలహా యేమిటంటే, శ్రీమద్గుడాళ్వారి అవతార

మైన మనవాళ్ళయ్య రాగిధ్వజం చేతపట్టుకొని నాలాయిరం
 పరిస్తూ గుండం తొక్కితేసరి. శివ నెష్టవ మతాల తారతమ్యం
 లోకానికి వ్యక్తంకాగలందులకు శివాచార్ల గుండంకంటె
 మరి బారెడుఆస్తి లావుచేసి, యీ చెట్టుకిందే యీ క్షణ
 మందు బ్రహ్మాండవైన గుండం తయారుచేస్తాను. ఇందుకు
 అభ్యంతరం చెప్పేవాణ్ణి నెష్టవుడని భావించను.”

చీకట్లో యెవరికీ కానరాలేదుగాని, మనవాళ్ళయ్య
 నోరు వెళ్ళబెట్టాడు. నలుగురూ “బాగుంది! బాగుంది!” అనే
 సరికి అతని ప్రాణాలు యెగిరిపోయినాయి. ఒక్క నిమిషం
 ఆలోచించి అన్నాడు: “అన్నల్లారా! తమ్ముల్లారా! పరమభాగ
 వతోత్తమ్ముల్లారా! రామానుజయ్య సన్ను ఆక్షేపణ చేస్తు
 న్నాడు. నేను పడవలసిందే? ఈ శరభయ్యోవచ్చి తాము వృష
 భావతారవని నిక్కి నీలుగుతున్నాడుగదా? మనం దెబ్బకిదెబ్బ
 తీదాం అని కేవల నెష్టవాభిమానంచేత, నేను గరుడవేషం
 వేశానేగాని, ఇంత భారవైన శరీరంతో నేను గరుడాళ్ళారిని
 యెన్నడూ కానేరనే! ఆమాట నాకు తెలియదా? రామాను
 జయ్య అయితే, చులాగ్గా డేగలా వున్నాడు గనక, అవశ్యం
 అతగాడే గరుడాళ్ళారి అవతారం. అతణ్ణి గుండం తొక్క
 మనండి. నేనుగానీ నిప్పుల్లో కాలుబెట్టానంటే గజం లోతు
 కూరుకుపోయి చస్తాను. రామానుజయ్య తేలిగ్గా వున్నాడు:
 అంటి అంటనట్టు చపచప అడుగేసుకుపోతాడు. అన్నల్లారా!
 న్యాయం ఆలోచించండి” అనేటప్పటికి రామానుజయ్య సన్న
 సన్నంగా జారాడు.

రామినాయుడు జల్దుకొని అన్నాడు: 'రావస్సోవికి మయిమం వుందా, లేదా? వుందా, యీ యేషాలుమాని తిన్నగా గుండం దొక్కు'. ఆ మాట విని, మనవాళ్ళయ్య మొహం జుమాలంది. రామానుజయ్యలాగ మందలోజొచ్చి మాయవోదావంతు, చీమా దోమా కాడు. పది యిరవై మణుగుల పట్టు. "హాదై వమా! నేను ఒక్క అరగడియ గరుడా శ్వారి నే అయితే, యెక్కటికై నా యెగిరి ప్రాణం దాచుకుందును గదా?" అని అనుకున్నాడు.

'ఏం, పల్లకుంటావే?' రామినాయుడు పొడవడం ^{Test} ఆరంభించాడు; "అల్లాండం బెల్లాండం అని తెల్లారకుండంగ వొచ్చి, తెగ అరుస్తావుగదా? ఆ ముక్కలన్నీ మావంటోళ్ళని బెదిరించి, కూరా నారా లాగడానికేనా? ఆటి మయమం యే కాసింతైనా కడ్డా?"

మనవాళ్ళయ్య నిట్టూర్పు విడిచి, రామానుజులను స్మరించి యిట్లా అన్నాడు: "రామినాయడన్నా! నువ్వు నేనూ చిరకాలమునాటి నేస్తులం. నువ్వు గవునరుమెంటువారి తరపున మునసబీ అధికారం చాలాకాలవాయి చలాయిస్తున్నావు. యుక్తాయుక్తం యెరిగిన మనిషివి, అవునుగాని, వైష్ణవమతం యొక్క ఆధిక్యత అగుసర్చాలంటే ఆ శరభయ్య చేసే తక్కువ పనా, నన్ను చెయ్యమంటావు? 'పృథివ్యాపస్తేజో వాయురా కాశాత్' అన్నాడు. విష్ణుభక్తుడై నవాడి కర్తవ్యం ఉత్తమో త్తమం. పృథివీ అనగా భూమిమీద నడవడవే. పంచభూతము లలో మరి ఒక భూతంమీద వైష్ణవు డన్నవాడు అడుగేసి నడవనే కూడదు. అంతకు ఒక వీసం తక్కువ ఆపః అన్నాడు;

అనగా నీట్లో ఉరకడం ఒకపాటి కర్తవ్యం గావచ్చు. అధమా
 ధమం అగ్గితొక్కడం గనక, మీరు యావన్మందిన్ని యిప్పుడే
 నా వెంటరండి. ఈ నిశీధ సమయంలో శ్రీమహావిష్ణు నామ
 స్మరణచేసి అమాంతంగా సీతాగుండంలో వురుకుతాను,
 అప్పట్లో నా మహిమ మీకు మీకు తెలియగల్గు.'"

రామినాయుడు దగ్గరకువచ్చి, మనవాళ్ళయ్య చెయి
 పట్టుకుని గట్టిగా నొక్కుతూ అన్నాడు: "యిన్నావా వైష్ణ
 పోడా, మా ఇయ్యంకుడు సాగధినాయుడు జంగపాళ్ల లో కలిసి
 పోతే, దోదసి పులియోరి, శక్కరపొంగళం పోతాయి, ఆ
 మాట నీకూయెరిక, నాకూయెరిక. నీవు సీతమ్మగుండంలో
 ఆనపకాయ తుంబలాగ తేలి, యీతలాడితే, నీ మయిమం
 ఆ డొప్పుతాడా? యెరికుట్టెకబుర్లు మానేసి, మావాడు రెండు
 కళ్లతో సూస్తుండగా, అల్లాండం బెల్లాండం అంటూ అగ్గి
 దొక్కు!"

"సరే, నేస్తం. నీ కభిప్రాయం ఆ ప్రకారం వున్నట్టయితే
 అలాగే కానియ్యండి. శ్రీమహావిష్ణువుయొక్క మహిమనిలబెట్ట
 డానికి అగ్గితొక్కుతానా. తొక్కిచూస్తానా? ఇప్పుడు చాలా
 రాత్రింది; యిళ్ళకిపోయి పరుందాం. రేపు యీవేళప్పుడు
 యీస్థలంలోనే బ్రహ్మాండమైన గుండం చేసి, దండహ్యమాన
 మైన ఆ గుండం తొక్కి, వైష్ణవమతప్రభావం కనపరుస్తాను.
 అప్పట్లో ఆ గరుడాళ్వారే, సన్ను ఆవహించి, అంత గుండ
 మునూ చెంగున ఒక్కదాటున దాటిస్తారు."

"ఆ పప్పు వుడకదు; ఈ రాత్రి మావాడు జంగపాళ్ల లో
 కలిసిపోతే, రేపు నువ్వుదాటేం? దాటకేం? ఆ దాటేదాటేదో,

యాయాళ ఆళ్ళ గుండంలోనే దాటు! లెండోస్సి - యీ వైష్ణవోణి మోసు వెళ్ళి గుండం తొక్కిద్దాం' అని రామినాయడు అనేసరికి, నలుగురునాయలు మనవాళ్ళయ్య రెక్కలుపట్టుకుని రచ్చరాతిమీదనుంచి కిందికి దించారు.

మీరి వచ్చిందని మనవాళ్ళయ్య ఒక యెత్తుపన్నాడు. "ఆగండి, ఆగండి; గుండం తొక్కవలసివచ్చినప్పుడు, అందుకు కావలసిన పరికరమంతా కూర్చుకోవడవా? - లేకుంటే, కట్టు గుడ్డలతో గుండంలో పడేసి, వొళ్ళు తెగ్గాలుస్తారా? ఆ శివా చార్లు వీరభద్రవిగ్రహం చేతబట్టి, మంత్రాలు పఠిస్తూ, శంఖ ధ్వనికి వీరావేశంపుట్టి గుండం తొక్కుతారు. ఆలాగే శ్రీ రామస్వామివారి తాలూకు ఉత్సవ విగ్రహం వొకటి నానెత్తిని కొడితేగాని యేలా చస్తాను? గరుడాళ్ళారు అయినా యెప్పుడూ పెరుమాళ్ళారిని వీపున మోసుకునే బయల్దేరుతారు; గాని ఒట్టినే రెక్కకదపరు. మీ రెరుగరా?" అనేటప్పటికి, సారథినాయడు 'ఆ మాట నిజవ్రా యిగ్గరవిస్తాడు; అయ్యవోర్ని దెలుపుకు రండోస్సి' అన్నారు.

నల్లరు నాయలు పక్కనున్న అయ్యవార్లంగారి ఇంటికి వెళ్ళి వైమీద గుడ్డ అయినా లేకుండా ఆయనను మోసుకు వచ్చి రావిచెట్టుకింద రచ్చరాతిమీద కూచోబెట్టారు. ఈ గడవిడ కనిపెట్టి కృష్ణమాచార్లు అటకెక్కి దాగున్నాడు.

అతి వినయమును నటిస్తూ మనవాళ్ళయ్య రంగా
చార్యులుగారికి ప్రస్తుతాంశము విన్నవించి, ఉత్సవ విగ్రహ
మును యిమ్మని వేడాడు.

రంగాచార్యులుగారు అన్నారు: 'ఓరి మూర్ఖులారా!
మీకు మతులు శుభంగా పోయినాయరా? ఈ గుండం
తోక్కడమనేది గర్హ్యమైన తామసవ్యాపారము. నైష్ఠవమత
నిషిద్ధము. మన గ్రంథాల్లో యొక్కడా యీ ప్రక్రియ లేదు.
గుండం తొక్కడానికి ఒక విధీ, మంత్రం యేడిస్తేనా?

‘శక్కరంతోటి వాళ్ళలా తెగ్గాల్చడానికీ మంత్రంకద్దా!
అట్టే మాటలు శైలవియ్యక, ఆ యిగ్గరవేదో సాతానోడి
కియ్యండి’ అని రామినాయడు అడిగాడు.

‘ఛీ పొండి! మూర్ఖులారా! నేను యిచ్చేదిలేదు.
ఉత్సవ విగ్రహములు శూద్రులు ముట్టుకోవలసినవి కావు.
ముట్టుకుంటే కళ్ళు పేలిపోతాయి.

అని రంగాచార్లుగారు అనేసరికి, మనవాళ్ళయ్య ‘బతి
కానురా దేవుడా!’ అనుకొని, సారథినాయడితో ‘చూశావా
నేస్తం! ఆమాట నిజమే! నేను ఉత్సవ విగ్రహములు ముట్టుకో
కూడదు; అందుచేతయిప్పుడు కర్తవ్యం యేమిటంటే ఆవిగ్రహం
పట్టుకొని అయ్యవార్లంగా రే గుండం దొక్కవలసివుంటుంది.
ఆ ఆధిక్యత అనేది వారికే వుండవలసినది.’

ముసనబు, ‘ముసలాయన యిగ్గరాలట్టుకుని గుండం
తోక్కేదేటి! సిన్నసోవిని తెగదీసుకెళదాం గండట్టా’ అన్నాడు.

“వాడిజోలికి వెళ్ళకండి. మా బాగే! వుత్సవవిగ్రహాలు పట్టుకొని నేనే గుండం తొక్కుతాను. మావాడు పట్టం వెళ్లాడు. ఊళ్ళోలేడు” అని రంగాచార్యులుగారు అన్నారు.

“అయితే లెండోయి!” అని మనవాళ్ళయ్య బొబ్బ వేశాడు.

అంతట ఆ రావిచెట్టుమానుచాటున గప్పున ఒక వెలుతురు పుట్టింది. అందరూ భీతిల్లారు; నిషాలు దిగజార జొచ్చాయి. వెంటనే మాను వెనకనుంచి ఒక చేత కరదీపము, రెండవచేత సూరక త్తి పట్టుకుని వుంగారాలజుత్తు గాలికి తూగు లాడుతుండగా, నిబ్బరంగా అడుగువేసుకుంటా వచ్చి, నాంచా రమ్మ మామగారిపక్కను నిలిచి, ఆయన రెక్కలుపట్టుకుని వున్న నాయలవంక బాకు మొనజూపి “దుష్టులారా! యీ పరమ పవిత్రమైన బ్రాహ్మణ్ణి వొదుల్తారా, బాకుకు బలి యిచ్చేదా?” అని అడిగినది.

హటాత్తుగావచ్చిన యీ వీరరూపమును చూచి అందరి ధైర్యాలూ అడుగంటాయి. అయ్యవార్లంగారిని పట్టి నిలిచిన నాయలు బెదిరి దూరం సాగారు. అంతట ఆమె చేతిదీపం రచ్చరాతిమీద వుంచి, ‘నీ కేం కావా’ అని మన వాళ్ళయ్యను అడిగింది. మనవాళ్ళయ్య రెండడుగులు వెనక్కి వేసి తన కేమీ అక్కరలేదన్నాడు.

‘నీకు ఉత్సవమూర్తులు కావలెనంటివే?’

‘నా కెందుకు తల్లీ, అపవిత్రుడను! వాటియెత్తు బంగారం కరిగిస్తే నాకు అక్కరలేదు. రామినాయడు యేమో కొంచం...’

ఆమె అటునించి యిటుతిరిగి, రామినాయడని నిస్సా
కారంగా చూస్తూ, 'నీ కేం గావాలి, మునసబు నాయడా' అని
అడిగింది.

మొహం వొంచి, రామినాయడు తన కేం అక్కర్లేదని
పైకిచెప్పి 'ఆడదాయితో యవడు మాటాడగల్గు' అని
గొణుగుకున్నాడు. రామినాయడి పెళ్ళాం గయ్యాలి.

నాంచారమ్మ : 'యెవరికీ యేమీ అక్కరలేకుంటే,
యీ ముసలిబ్రహ్మణి వొంటిమీద బట్టయినాలేకుండా
నిద్దరమంచంమీంచి యెందుకు యీడుచుకువస్తిరి ? ఎవరూ
మాటాడేవి ?'

రామినాయడు కొంచెం ధైర్యం తెచ్చుకొని 'ఆడదా
యితో మాటలకంటే సాల్లేంగాని, యీ రాత్రికడ ఆ జంగ
పోళ్లు శివుడు పేరుజెప్పి గుండం తొక్కుతారుగదా, మన
రామస్వోంవోరిపేరు జెప్పి మనంకూడా గుండం దొక్కకుంటే
మన పెండెం యిరిగిపోదా ?'

నాంచా : ను వేల తొక్కరాదూ ?

మున : నాకు మంతరం, మాయా యెరికిలేదే ! అంద
కనే సాతానోణ్ని తొక్కమన్నాను.

నాంచా : (మనవాళ్ళయ్యతో) నువ్వెందుకు తొక్క
కూడదూ ?

మున : అమ్మా యీవేళ యేదో నా ప్రారబ్ధంచాలక
యీ మీటింగు తలపెట్టాను. బుద్ధి గడ్డితిన్నదని; యిదిగో
లెంపలు పడపడ వాయించుకుంటున్నాను. తల్లీ నన్ను యీకా
డికి వొదిలివేస్తే శ్రీరంగం వెళ్ళిపోతాను. ఈ నాలుగువూళ్ళ

పొలిమేరనూ నేనంటూ తిరిగి కనబడితే, నా నెత్తిమీద పెద్ద
పిడుగు పడిపోవాలి.

నాంచా : నీకు కొండత్రగుండె వుంది. (రామినాయ
డుతో) మునసబునాయడా, నీ వియ్యంకుడు సారధినాయడు
విరిగిపోతే, ద్వాదశి ద్వాదశికి 'శక్కరపొంగళం' 'పులీయారీ'
లేకపోతాయనికదా నీ దుఃఖం ?

మునసబు : (తలగోక్కుంటూ) నా కొక్కడికే అన్న
మా టేటమ్మా, ఆ రామస్సోంవోరికిమాత్రం పుళియోరం
కరువై పోదా ?

మన : అమ్మా ! శక్కరపొంగలి, దధ్యోదనమూ
అనేవి ముఖ్యములు కావు. వైష్ణవమతోత్కర్ష మహిమ కన
పర్చి, వుద్ధరించాలి, అదీ కర్తవ్యం.

నాంచా : ఆ వుద్ధరించడం యేదో ను వ్వేల చెయ్య
రాదు ? నీకు వుత్సవవిగ్రహమంటూ యేలా ? " ఆకాశమంత
రాగిధ్వజం మోసుకు తిరుగుతావుగదా, దానిలో అరకాసం
తేనా మహత్తు లేదా ? "

Well done.

మనవాళ్ళయ్య 'మళ్ళీ మొదటి కొచ్చింద' ని, సణు
క్కుంటూ, కష్టమీద మందలో దూరి అంతర్ధానం అయి
పోయినాడు.

నాంచా : రాముడే కాదు? ఏ దేవుడుమీదనయినా నిజ
మైన నమ్మకమన్నది యేడిస్తే, ఒక్క గుండవేఁ కాదు, అన్ని
కష్టాలూ తరించవచ్చును. నేను మా మామగారి పేరు స్మరిస్తూ
గుండం దొక్కుతాను. నావెంట రాగలిగిన వైష్ణవు లెవరై నా
వుంటే యెదటికి రండి.

ఎవడూ కదలలేదు.

నాంచా : నిరసననవ్వు నవ్వి “ముసలాయనను అగ్గిలో తోసి పైనుంచి చూడడానికి మీరంతా వీరులా?”

ఎవడూ వులకలేదు, పలుకలేదు.

నాంచారమ్మ అందరిని కలయజూచి, “పీరుసాయిబు యిక్కడలేడా?” అని అడిగింది. పీరుసాయిబు వెంటనే యెవటికి వచ్చి ‘అమ్మా యిదిగో దాసుడ’నని చెయి జోడించి నిలుచున్నాడు.

పీరుసాయిబు దూదేకుల సాయిబు అయినప్పటికీ, రామభక్తుడు, కీర్తనలు చెప్పుతాడు. హటయోగం అభ్యసిస్తాడు. రోడ్డుపక్క యేటియొడ్డు తోటలో మఠం యితనిదే. ఇతనికి శిష్యుబలగం లావు.

‘సాయిబు! నువ్వు గుండం తొక్కగలవా?’ అని నాంచారమ్మ అడిగారు.

‘మీ శెలవైతే అవలీలగా తొక్కుతాను, తల్లీ’ అని అన్నాడు.

నాంచారమ్మ : యేడీ మనవాళ్ళయ్య! గరుడుడి అవతారం అంతర్ధానమైపోయిందీ! రామినాయడా! పరమభాగవ తోత్తములై యుండిన్ని, మీరు ఎవరూ గుండం తొక్కజాలి నారు కాదుగదా? అట్టి స్థితిలో ఈ పచ్చితురకకి గుండం తొక్కడానికి భగవంతుడు సాహస ధైర్యాలు యిచ్చాడు; గనక, వెళ్లవ మతం గొప్పా? అతగాడి తురకమతం గొప్పా? రామినాయడా, మీ దేవులాటంతా యీ రాత్రి వెళ్లవులు, శైవులికి పరాభవం చెయ్యాలనిగదా? అందుకు వుపాయం

చెబుతాను వినండి. మతాలు సాత్వికాలు, తామసాలూ అని రెండువిధాలు. ఈ రెండువిధాల మనుష్యులూ శైవుల్లోనూ వున్నారు; వైష్ణవుల్లోనూ వున్నారు. గుండాలు తొక్కడం మొదలైన తామసకృత్యాలు చేసేవాళ్ళని శైవుల్లో శివాచార్లు అంటారు. మన వైష్ణవుల్లో అట్టి కృత్యాలు చేసే తెగకూడా వున్నారు; ఎవరో మీకు తెలియునా?

మనవాళ్ళయ్య గుంపులో మరివక పక్కనించి తన బుట్టి పైకిపెట్టి "యెవళ్ళమ్మా వాళ్ళు" అని అత్యాతురతతో అడిగాడు.

మునసబునాయడు "మరెవళ్ళు? సాతానోళ్ళు" అనేటప్పటికి, మనవాళ్ళయ్యబుట్టి మళ్ళీ మందలో మాయమైపోయింది.

నాంచారమ్మ: "ఆ వైష్ణవులు యెవరా? మరెవరు? తురకలు! పీరు అనేది యేమిటనుకున్నారు. శ్రీ స్వామివారి తిరునామమే. పట్టణంలో మా యింటిపక్కనే ఒక సాతాని పీర్లని నిలిపి, గుండం తొక్కేవాడు. పట్టణంలో యెంతో మంది హిందువులే పీర్ల పంజాలువుంచి గుండాలు తొక్కుతారు. కనక శ్రీరామస్వామివారి నామం తెచ్చి పీరుకట్టి యిస్తాను. ఆ పీరు పట్టుకుని, పీరుసాయీబు గుండం తొక్కుతాడు. పీరుసాయీబు యోగ్యత మీ రెరిగినదే. అతగాడు కబీరు దాసంత భక్తుడు. కనక భయాలు విడిచి అతని వెంటవెళ్ళి జయించుకురండి." వేళకి భక్తి నిలుస్తుందో, నిలవదో, చేతికర్రలు మాత్రం మరువకండి."

ఆమె విరమించే సరికి పెళపెళమని ఆ మాకలోనుండి మనవాళ్ళయ్య శ్లోక పఠనం ఉపక్రమించి యిటూఅటూ మనుషులను తోసుకుంటూ యెదటికివచ్చి సాష్టాంగంచేసి 'అమ్మా!

మీరు సాక్షాత్తు శ్రీ మహాలక్ష్మి అవతారం. నైష్ఠవమతం నిలబెట్టారు. మతమే అన్నమాట యేమిటి? మా ప్రాణాలుకూడా నిలబెట్టారు. ఇహ నా విజృంభణం చూడండి' అన్నాడు.

మనవాళ్ళయ్య పెద్ద హింకమద్దారుడు; ఆ రాత్రి నైష్ఠవతంత్రం తరవాయికథ అంతా అతనే నడిపించాడు.

అంతా చల్లారగానే అటకమీదనుంచి కృష్ణమాచార్యులు దిగాడు. కష్టసాధ్యమును సాధించిన సంతోషముతో నాంచారమ్మ కరదీపం తిరిగి చేతబూని, యింటికి సవిలాసముగా నడిచిపోవుచుండగా, పెనిమిటి యెదురైనప్పుడు ఆమె ప్రేమ పరిహాసములు పెనగొనుదృష్టితో చూసెను. ఆ దృష్టి తనకు దేవత్వమిచ్చి తన్ను అవతారపురుషుణ్ణి చేసిందని కృష్ణమాచారి మర్నాడు నాతో చెప్పి ఆ అర్థంతో శ్లోకం రచించాడు. తమ రహస్య శృంగారచేష్టలు మిత్రులతో చెప్పితేనేగాని కొందరికి తనివితీరదు.

ఆ రాత్రి శివాచార్లు గుండంతొక్కడం చూడ్డానికి నేను వెళ్ళివుంటిని. తెల్లవారగట్ల నాలుగు గంటలవేళ, చిరిచీకటిలో గుండంలో నిప్పులు కణకణలాడుతుండెను. ప్రాతఃకాలపు శీతగాలి సాగింది. ఒక్కపట్టున గర్భనిర్భేదమయ్యేటట్టు శంఖాదివాద్యములు రేగాయి. ఇంగిలీషు చదువుకున్న నాగరికాగ్రేసురులకు కూడా ఆ కాలమందు బితుకు కలిగిందని వారే వొప్పుకున్నారు.

పందిటిలోంచి వీరగంధాలు పూసుకున్న నలుగురు శివాచార్లు గుండందగ్గరకు వచ్చి నిలుచున్నారు. ఒకడు నెత్తి మీద భీకరమైన రాగిప్రతిమ పెట్టుకున్నాడు. ఎదురుగా నిలిచి

మరివకడు కత్తి ఝుళిసిస్తూ వీరవాక్యాలు కొలిపాడు. ఒకడు గుండంలో నెయ్యిపోసి గుమ్మడికాయతుండలు గుండంలోకి విసిరాడు. వెంటనే శివాచార్లు గుండంజొచ్చి నడుచుకుపోయినారు. అవతలవాడ్లుచేరి తిరిగి తొక్కుటకు వారు యిటు అభిముఖులై యుండగా, “అల్లా—రామ్!” అని కెప్పుమని ప్రశయమైనకేక ఒకటివేసి, తక్షణం శివాచార్లు గుండం దిగిన వేపునుంచి, మూకను చీల్చుకుని ఒక మనుష్య ప్రవాహము గుండము దాటుకునిపోయింది. వారిలో అందరున్న ముఖములమీద ముసుగులు వేసుకున్నారు. ఆ మనుష్య ప్రవాహమునకు అగ్రమందు వెండిపీరు వకటి రెండుచేతులా పట్టి ఒక వీరుడు భీమునివలె నడుచుకు పోయినాడు. ఇది అంతా అరనిమిషం పట్టలేదు.

మూక, చకాపికలై చెదిరిపోయినది. కొందరు సాతాన్లకీ, శివాచార్లకీకూడా యెక్కించిత్ కాళ్ళుకాలాయి. అది భక్తిలోపంకింద కట్టారు. తరువాత శరభయ్యకీ, మనవాళ్ళయ్యకీ రాజీనామా అయినదని అనుకుంటారు. పైకిమట్టుకు దెబ్బలాడుతున్నట్టే వుంటారు.

అదిగో, మా యింటికి యెదురుగా ఆ రచ్చసావిట్లొ నిలిపిన పీరు ఆ పీరే. వాటినుంచి, ప్రతిసంవత్సరం ఆ పీరుకు పండుగచేస్తారు. ఊరు ఆబాలగోపాలం శైవ వైష్ణవభేదం లేకుండా పీరుదేవరకు మొక్కులు చెల్లిస్తారు. త్రిశూలాకారం గనక ఆ పీరు శివపీరే అని శరభయ్య అంటాడు. ఆ వ్యవస్థేదో వెంకయ్యపంతులుగారే చెయ్యి సమర్థులు.”

“శివుడూ, విష్ణూ పీల్లే అయినప్పుడు, బుద్ధుడు శివుడు కారాదా?” అని శాయన్నభుక్త కథ పరిసమాప్తి చేశారు.

మా గురువుగారు యీ చరిత్రకు చాలా ఆశ్చర్యపడి అన్నారు: “ఔరా! కలికాలంలో మనుష్యులేకాదు, దేవుళ్ళు గూడా సంకరం అవుతున్నారు. అయినా తప్పేమి? శివుడన్నా, విష్ణున్నా, వీరన్నా, బుద్ధుడన్నా ఆ పరమాత్మమట్టుకు ఒక్కడేగదా!”

వెంకయ్య వూరుకుంటాడా, “అందరు దేవుళ్ళూ ఒక్కరే అయితే, ఆ పీనుగుల్ని అందరినీ ఒక్కచోటే నిలిపి అందరూ కలిసి పూజ తగలెట్టరాదా?” అన్నాడు.

అంత, గురువుగారు “ఓరి! దేవుళ్ళని పీనుగులంటావురా? నువ్వు వొట్టి కిరస్తానువి. ఇంకా కిరస్తానుకైనా దేవుడంటూ వున్నాడు; నువ్వు కిరాతుడివి. వీరో, బ్రేటో, దెయ్యమో, దేవరో యీ అజ్ఞులకు మూఢభక్తిఅయినా వుంది. నువ్వు అందరు దేవుళ్ళకీ ఒకపెద్ద నామంపెట్టావు” అంటే “ఒక్క మీకు తప్ప శాస్తులుగారూ” అన్నాడు.

“నీ జన్మానికల్లా విలనై నమాట అంటివిరా” అని నే అన్నాను.



Time Stroke!
పూనుకొమ్మ
చక్కెరపప్పు!
Pun.

మె టి ల్ డా

నేను వృక్ష శాస్త్రము యమ్. యే. పరీక్షకు చదువుతూ వుండేరోజులలో మైలాపురి పెద్దరోడ్డున ఒక మిద్దెయింట్లో బస చేసివుంటిని. నాతో పాటు పది పన్నెండుగురు విద్యార్థులు మన దేశపువాళ్ళు ఆ మేడయింట్లో వుండేవారు.

నేను వచ్చిన మూడోరోజున రామారావు నన్ను సౌజ్ఞ చేసి పిలిచి రహస్యంగా “మెటిల్డాను చూశావా?” అని అడిగాడు. “లేద” న్నాను. “అదుగో చూసీచూడనట్టు చూడు” అని చూపించాడు.

చూశాను.

“చాలు యిక రా” అన్నాడు.

మెటిల్డావెపు తిప్పినమొహం తిప్పకుండానే “యెలా రావడం? కళ్ళు భగవంతుడు యిచ్చినందుకు యిదేకదా ఫలం! మనోహరమైన భగవంతుడి సృష్టిలోకల్లా మనోహరమైనది, సొగసైన స్త్రీ. మనస్సులో చెడుచింత లేనప్పుడు చూస్తే తప్పేమి?” అన్నాను.

“నీలా శ్రీరంగనీతులు చెప్పినవాళ్ళని చాలామందిని చూశాను. కొత్తవాడివి, యెరిగివుంటే మంచిదని చూపించాను. మరియెన్నడూ యిటు కన్ను తిప్పకు.”

రెక్కపట్టుకు గెంటుకపోయినాడు.

“మంచి మనిషా, చెడ్డమనిషా?” అని అడిగాను.

“మంచయితే మనకేల? చెడ్డయితే మనకేల? ఒకరిని మంచి కాదండానికి మన మంచేం తగలడుతూంది? మెటిల్లా వైపు చూడవలెనని తిరిగి ఎన్నడైనా చూస్తే నీకూ, నాకూ నేస్తంసరి” అన్నాడు. రామారావు నాకు ప్రాణసమానమైన మిత్రుడు. ఏంచెయ్యను. మనసు నిరోధించి మెటిల్లా యింటి పెరటివేపువున్న డాబాపొంతకు నే వెళ్ళలేదు కొన్నాళ్ళు.

పసుపు రాసుకొని స్నానమాడి పైని బంగారుచాయలు దేరిన మేనిసాంపు, నెమలి పించమువలె ఒడలునుకమ్మి చెదరిన తలకట్టూ, బావినుంచి నీరుతోడుతూ వొక్కొక్కతరి తలయెత్తి యిటు అటూ చూసిన కన్నుల తళుకూ, మోము అందమూ నా కన్నులు కట్టినట్టువుండి మరుతునన్నా మరుపురాకపాయను.

వారం పదిరోజులు కట్టుమీదవున్నాను. ఆ పైని మనసు పట్టలేక పచారుచేస్తూ చదివే మిషమీద చేతపుస్తకం, దృష్టి పెరటివేపూ వుంచి డాబామీద గస్తుతిరిగేవాణ్ణి, రామారావు యింటలేనప్పుడు.

ఆ రోజుల్లో రెండుమార్లై పనిమీద పెరట్లోకి వచ్చి వెంటనే యింట్లోకి వెళ్ళిపోతూ వచ్చింది, మెరుపులా.

కాలేజీకి వెళ్ళేటప్పుడు మెటిల్లా యింటియెదుట చీమ లాగ నిమ్మళంగా ఆ యింటివేపు చూస్తూ నడిచేవాణ్ణి. అప్పు డప్పుడు చిత్తరపుచట్రంలో ప్రతిమలాగ, గవాక్షంలోంచి మెటిల్లా కనపడేది.

మెటిల్లా చరిత్ర అడిగి వారివల్లా వీరివల్లా, అడక్కుండా నా నేస్తులవల్లా గ్రహించాను.

మెటిల్లా పెనిమిటికి మావాళ్ళు పులి, ముసలి పులి అని పేరు పెట్టారు. అంత ముసలివాడుకాడు. యాబై అయిదు, యాభైఆరు యీడు వుండవచ్చును. కొంచెం తెల్లగా పొట్టిగా వుంటాడు. పెద్దకళ్ళూ, కోరమీసాలూ, స్ఫోటకం మచ్చల మొహం. రెండేళ్ళాయె వచ్చి మా ప్రక్క బంగళాలో బస వేశాడు. ఎక్కణ్ణించి వచ్చాడో, యెందుకు వచ్చాడో యెవరూ యెరుగరు. వీధివేపు పెరటిలోకి వారసుకొని పెద్ద గది వొకటి వుంది. దానిలో మూడు బీరువాలతో పుస్తకాలు వున్నాయి; అమేషా రాస్తూనో, చదువుతూనో కనపడేవాడు. వీధి పెరటిలోనూ, వెనక పెరటిలోనూ పూలచమన్ బహు సొగసుగా వుంచేవాడు. ఉదయం, సాయంత్రం మొక్కలకి గొప్పతవ్వేవాడు. మెటిల్లా నీరుపోసేది. ఇది యింగ్లీషు పద్ధతి ప్రకారం యిద్దరికీ శరీర వ్యాయామం. అంతే మరి; యిల్లు కదలి నాలుగు అడుగులు పెట్టడమన్నది లేదు. ఇంటికి చుట్టాలూ, పక్కాలూ రాకపోకలు యెన్నడూ లేదు. పులి మెటిల్లాని యెక్కువ కాయదా పెట్టేవాడు. గుమ్మంలోకి రాకూడదు అని శాసనం, గాని అప్పుడప్పుడు వచ్చేది. ఆ పిల్ల మొఖాన వొకమోస్తరు విచారం కనబడేది. వింతేమి? మొగుడు కంట్రక పెట్టేవాడు. మొగుడు అప్ప ఒక ముదుసలి, చిలిపిజగడాలు పెట్టేది. ఇంటిలో మిగిలినవాళ్ళు ఒక ముసలి వంట బ్రాహ్మణుడు.

మెటిల్లా పెనిమిటిని పులి పులి అనడమేగాని అతని పేరేమిటో యెవడూ యెరుగడు; పోస్టుబంట్లోతు ఆయనపేర వచ్చిన ఉత్తరముల వైవిలాసం ఎవరికీ చూపకుండా నిర్ణయంట. ఒక్క పోస్టుమాస్టరికీ, పులి కీమాత్రం పరిచయం వుందని అనుకునేవారు.

అది రహస్యం కాపాడడంకోసమై వుంటుంది.

3

ఒకనాడు అభ్యంగనమై జుత్తువిరియబోసి షోకుగా టోపీ తలనమర్చి, మల్లి పువ్వులాంటిబట్టలు కట్టి, బడికిపోతూ, మెటిల్లా యింటియెదుట జాలంగా నడుస్తూవుంటిని. అంతట గుమ్మందగ్గిరికి వచ్చి, ఆమెవేపు చూస్తూ నిలిచిపోయినాను. అరమినుటు కావచ్చు, పులి గుహలోంచి పైకిదుమికి, “అబ్బాయి, యిలా రా” అన్నాడు. తంతాడేమో పరుగుచ్చు కుందావాఁ అనుకున్నాను; కాని అట్టిపనిచేస్తే నాయందు నేరం నిలవడం కాకుండా మెటిల్లాయందు నేరం నిలుస్తుందేమో? నాకు యేమైతే ఆయను, ఆమెను కాపాడదామని వెళ్ళాను.

లైబ్రరీగదిలోకి తీసికెళ్ళాడు. కుర్చీమీద కూలబడి, రౌదాకారమైన చూపుతో యింగ్లీషున అడిగాడు :

“నా పెళ్ళాంవేపు చూస్తున్నావా?”

“కిటికీలోంచి కనబడుతూండే మీ లైబ్రరీ చూస్తూ, మీరు యెటువంటి మనుష్యులు, యేమి చేస్తుంటారు అని ఆలోచిస్తున్నాను.”

“నా పెళ్ళాన్ని చూడలేదా?”

“చూశాను, యెదట నిలుచుంటే కనపడదా, అంతే.”

పిడుగులాగ “ఔనే! ఔనే!” అని పిలిచాడు, మెటిల్లా రాలేదు.

“వొస్తావా రావా, లంజా!” అన్నాడు. ఒణుకుతూ మెల్లగా వచ్చి తలవొంచుకు నిలబడ్డది.

ఇంగ్లీషున నాతో మళ్ళీ అన్నాడు :

“ఓ తెలివితక్కువ దద్దమ్మా! చూడు, యెంతసేపు చూస్తావో, యీ ముండమొహంవేపు! ఏం, నా వేపు చూస్తావేం, దానివేపు చూడక? నా మొహం, దానిమొహం కన్న బాగుందనా!”

నేను మాట్లాడలేదు. కథ బాగుందికాదని, కాలు గుమ్మంవేపు సాగించబోతుండగా, కనిపెట్టి మెల్లగా “వుండు” అన్నాడు.

నిలిచాను.

నిమిషం కిందట కన్నులరాలిన నిప్పులు చల్లారాయి.

“అబ్బాయి!” అన్నాడు.

“నిజవాడ్డం యెన్నడై నా నేర్చావా? తల్లిదండ్రుల దగ్గర గాని, గురువుల దగ్గరగాని.” నాతల్లీ, తండ్రి తలుపుకువచ్చారు.

“నేర్చవలసిన అవసరంలేకుండా, నిజాయితీ నాకు పుట్టుకతోనే వొచ్చింది” అన్నాను.

“అయితే, పుట్టుకతో పుట్టిన ఆ నిజాయితీ చూదాం. చెప్పా; నా పెళ్ళాం అందంగా వుందా లేదా?”

“ఆమె అందంగానే వున్నాదనుకుంటాను.”

“సంశయవేవై నా వున్నదా?”

“లేదు.”

“తోవంట వెళ్ళేటప్పుడు రోజూ, దానికోసం యీ వేపు చూస్తూ వుంటావా? లేదా?”

నిజమాడమన్నారు గనుక వాప్పుకోక విధిలేదు. చూస్తున్నాను గాని, చెడ్డతలపు మనసులో యీషత్తువుంటే దేవుడు సాక్షి!”

“దానిమాట కేం; అది కంటిక్కనపడితే నీకు ఆనందం. అవునా, కాదా? నిజవన్న దేదీ?”

“అవును.”

“అయితే ఈ ముండని తీసుకుపో; నీకు దానం చేశాను. తీసుకుపో? నాకు శని విరగడై పోతుంది.”

నేను మాటాడకుండా కదలి పైకొచ్చాను. ఇళ్ళు కనపడలేదు. మమములు కనపడలేదు. శృంగభంగమై నన్ను నేను దూషించుకుంటూ బరికి పోయినాను.

అక్కడ బస యెత్తేయడానికి నిశ్చయించాను. బస యెత్తేసి, మరి ఆ వీధిమొహం చూడకూడదనుకున్నాను.

నా కళ్ళకి కట్టినట్లు ఆ వొంచిన మొఖం; బిందువులుగా స్రవించిన కన్నీరు; ఆచుకొన్న నిట్టూర్పులచేత కంపించిన రొమ్ము, యే మహాకవి రచనలోనూ లేదనగలను, అగాధమై ప్రౌఢమైన కరుణారసం, ఆ పరిలేని సొగసున్ను.

౪

నే బసవున్న యింటిగుమ్మందగ్గిరికి వొచ్చేసరికి పులి యింటి ముసలిబ్రాహ్మణుడు సన్నసన్నగా, నా చేతులో ఒక

చీటిపెట్టి జారిపోయినాడు. ఇందాకటి కథతో దీని కేదో సంబంధం ఉందని తలచి, నా గదిలోనికి వెళ్ళి లోపల గడియ వేసుకుని చీటి చదువుకొన్నాను, దానిలో యేముంది ?

కుదురైన అక్షరాలతో

“మీరూ, మీ నేస్తులూ నా కాపరం మన్ననివ్వరా ? మీకు నే నేం అపకారంచేశాను ? తలవంచుకు మీ తోవను మీరు పోతే నే బతుకుతాను, లేకపోతే నా ప్రారబ్ధం.”

ఏమిచెయ్యను ? అక్కడ బస విడిచి మరివకచోటికి పోతే, నామట్టుకు చిక్కు వొదులుతుం దనుకుంటినిగదా ? ఇప్పుడు మెటిల్డా చేసిన విన్నపం యెలా తొలగివెళ్ళిపోదును ? నా స్నేహితులవల్ల ముప్పుకలక్కుండా, ఆమెను కాపాడ వద్దా ? కాపాడగలనా ?

మెటిల్డాను కాపాడకపోతే బతుకేమిటి ? పౌరుష మేమిటి ? ఈ మనోజ్ఞమైన స్త్రీరత్నంయొక్క చిత్రకథలో, దుఃఖభాజనకథలో నేనుకూడా చేరానా ! దుఃఖం మళ్ళించి, యీ అందకత్తె మనసుతో మెప్పుకొంటే జన్మసార్థకమవు తుంది. ఈ సొగసైన లిపి మెటిల్డా రాసినదా ? ఏమి అదృష్టవంతుణ్ణి ! మెటిల్డా యేమిరాస్తే చెయ్యను. త్రైలోక రాజ్యం నాకుండి, “యిమ్ము” అంటే పట్టం గట్టనా ?

గాని యిప్పుడు యేం చేతును ? నాకు లోకజ్ఞానం తక్కువ, వినాయకుని చెయ్యబోయి కోతిని చేస్తానేమో ? రామారావు అనుభవజ్ఞుడు, గుణవంతుడు, నేర్పరి. చెప్పిన మాట విననందుకు చీవాట్లుపెడితే పడతాను. నా ఉద్యమంలో సాయం చెయ్యమని కాళ్ళుపట్టుకుంటాను.

అని ఆలోచించి రామారావుకు పూసగుచ్చినట్లు
 కథంతా చెప్పాను. నా నిశ్చయం యిదని తెలియచేశాను.
 మళ్ళించ ప్రయత్నించవద్దని గెడ్డంపట్టుకు బతిమాలాను.
 రామారా వన్నాడు : మళ్ళించగలనని నమ్మకంవుంటే మళ్ళించ
 జూతును, మళ్ళవని యెరుగుదును. సూడవద్దంటే చూడడం
 మానితివా ?”

“గాని నాకు తోచినమాటా, నాకు తెలిసినమాటా
 నీకు చెప్పకపోతే నేను అపరాధిని అవుతాను, స్నేహాన్ని
 తప్పినవాణ్ణి అవుతాను.”

“ఆలు మొగళ్ళ దెబ్బలాటల్లోకి వెళ్ళవద్దని మన పెద్దల
 శాసనం. అవి అభేద్యాలు, అగమ్యగోచరాలు. మధ్యవర్తులు,
 కాపరం చక్కచేదావని చెక్కలుచేసి వెళ్ళిపోయివస్తారు,
 ఒకటి; పులి పులి అని మనం యెంత పేరుపెట్టినా, పాపం,
 యీ పులి అకుపేకాని కరువులేదు. మెటిల్లాని యెన్నడైనా
 ఒక్కదెబ్బ కొట్టాడని విన్నామా? లేదు. తిండికి లోపంలేదు,
 గుడ్డికి లోపంలేదు. అతను చెప్పినట్లు మెసులుకుంటే నెమ్మ
 దిగా కాలంవెళ్ళడానికి అభ్యంతరం లేదు” రెండు ; ఇక
 మూడోది, నీకు మెటిల్లామీద మనస్సు గట్టిగా లగ్నం
 అయింది. అది కూడనిపని. చెడ్డతలంపు లేనప్పుడు యేమి ఫర్వా
 అని అనగలవు. చెడ్డతలంపు చెప్పిరాదు. ఎక్కణ్ణింకో రానక్క
 లేదు. కంటిక్కనపడకుండా మనసులో ప్రవేశించి పొంచి
 వుంటుంది. చూసీచూడనట్టు మనం వూరుకొని, అది పైకొచ్చే
 ప్రయత్నాలు బాహాటంగా చేస్తూవుంటాం. చెడ్డతలపులకి
 గుర్తు యెవ్వరైనా వుండాలికదూ. అడవిలో వొంటరిగావున్న

వారికి స్త్రీలవిషయమై చెడ్డతలపులుపుండవు. సాగనైన స్త్రీల పొందు కోరేవాడికి అవకాశం తటస్థించినప్పుడు చెడ్డతలపు వస్తుందా, రాదా అని ఆలోచన-ఆ అవకాశానికి అవకాశం యివ్వనివాడే ప్రాజ్ఞుడు.

౫

“నాకు నీవూ, నీ స్నేహితుడు రామారావు మరొక గొప్ప వుపకారం చేశారు. మీమాటలవల్లా, చేష్టలవల్లా నాభార్య యోగ్యురాలని తెలుసుకొన్నాను. ఆలోచించుకోగా ఆనాటినుంచి కళ్లెం వొదిలేశాను. నా పెళ్లాం బహు బుద్ధి మంతురాలు. ఇచ్చిన స్వేచ్ఛవై నా పుచ్చుకోలేదు. ఎక్కడికి కావలిస్తే అక్కడికి వెళ్ళమన్నాను. ఎవరిని కావలిస్తే వారిని చూడమన్నాను. ఎక్కడికి వెళ్ళకోరలేదు. ఎవర్నీ చూడ కోరలేదు. నాకు నీతో లోకం, మరి యెవరితో యేంపనంది. అలాగే సంచరించింది.....

“దాని చర వొదిల్చావు, అది నా చరకూడా వొదల డానికి కారణమైంది. హయ్యరు మాధమిటిక్కు చదువు కున్నావా? లేదు, పోనియ్యి.”

కాల్ బెల్ టింగ్ మని వాయించాడు. కీలుబొమ్మలాగ మెటిల్డా ప్రవేశించి గుమ్మంలోపున నిలబడింది.

“కాఫీ యియ్యి.”

బల్లమీద రెండు గిన్నెలతో కాఫీ అమర్చింది.

“నీకూడా పోసుకో.”

మొగుడు కేసి “కూడునా యిలాంటి పని” అనే అర్థంతో
చూపింది.

“ఫర్వాలేదు నువుకూడా తాగు; మన స్నేహితుడు!”
అన్నాడు. కాని ఆమె తనకు కాఫీ అమద్చుకోలేదు. ప్రక్కన
నుంచొంది. నేను భార్యభర్తల సరాగానికి సంతోషించాను.
నేను అందుకు కొంత కారణభూతుణ్ణికదా అని మెచ్చు
కున్నాను.

కాఫీ పుచ్చుకున్నంతసేపూ, అతను చెప్పిన మాటలు,
తనభార్యకి చదువుచెబుతున్నాననిన్నీ, అమేషా రామాయణం,
భారతం చదువుతున్నట్టుందనీ, తను ఫలానా ఫలానా చోటికి
తీసుకు వెళ్ళాననీ, కులాసా చూపించానని, అంతట నా చదువు
మాట కొంత. చాలా విద్వాంసుడని కనుక్కున్నాను.

వెళ్ళిపోయేముందు “మరి నువ్వు వెళ్ళిపో.”



ది ద్దు బా టు

“తలుపు ! తలుపు !”

తలుపు తెరువబడలేదు. ఒక నిమిషమతఁ డూరుకొనెను. గదిలోని గడియారము టింగుమని ఒంటిగంట కొట్టింది.

“ఎంత ఆలస్యము చేస్తాని? బుద్ధి గడ్డితిన్నది. రేపటి నుంచి జాగ్రత్తగా వుంటాను. యాంటినాచల్లా పోయి సాని దాని పాటసరదాలో మనసు లగ్నమైపోయినది. ఒక్క పాట సరదాతో కుదరలేదు. మనిషిమీదకూడా సరదా పరిగెత్తు తూంది. లేకుంటే, పోకెరీమనిషివలె పాట ముగిసినదాకా కూర్చోవడమేమిటి? ఏదో వక అవకాశము కలుగజేసికొని దానితో నాలుగుమాటలు ఆడడపు ఆసక్తియేమి? ఇదిగో లెంపలు వాయించుకుంటున్నాను. రేపటినుంచి మరి పాటకు వెళ్ళను. నిశ్చయం. నిశ్చయం.....గట్టిగా పిలిచితే కమ లిని లేవగలదు. మెల్లిగా తలుపుతట్టి రాముడిని లేపగలిగితినా చడిలేకుండా పక్కజేరి పెద్దమనిషి వేషము వెయ్యవచ్చును.”

“గోపాలరావు తలుపుచేతనంటగానే రెక్క విడబారెను.

“అరే యిదేమి!” అనుకొని, రెక్కమెల్లన తెరవ, నడవలో దీపము లేదు. అంగణము దాటి తన పడకగది తలుపుతీయ, నందును దీపము లేకుండెను. చడిలేక అడుగువేయుచు

మంచముదరికిపోయి కమలిని నిద్రించుచుండెనా, మేల్కొని
యుండెనా యని కనుగొన యత్నించెనుగాని, యేర్పరింప
లేడయ్యె. అంత జేబునుండి అగ్గిపెట్టెతీసి పుల్ల వెలిగించెను.
మంచముపైని కమలిని కానరాలేదు. నిశ్చేష్టుడై చేతినుండి
అగ్గిపుల్ల నేలరాల్చెను. గదినీ, అతని మనస్సునూకూడ చీకటి
క్రమొను. వెఱ్ఱిశంకలును, అంతకు వెఱ్ఱి సమాధానములును
మనసున పుట్టుచు గిట్టుచు వ్యాకులత కలుగజేసెను. బుద్ధి
తక్కువకు తనయందో, కానరామికి కమలినియందో యేర్ప
రింపరాని కోపావేశమును, చీకాకును గలిగెను. నట్టివాకిటకి
వచ్చి పిలువ చుక్కకాంతిని దాసిగాని దాసుఁడుగాని కనపడ
లేదు. వారికి తగినశిక్ష ఉరియేయని గోపాలరావు నిశ్చ
యించెను.

తిరిగి గదిలోనికి పోయి దీపము వెలిగించి, గది నలు
దెసల పరికించెను. కమలిని కానరాలేదు. వీధిగుమ్మము జేరి
తలుపు తెరచిచూడ చుట్టకాల్చుచు తలయెత్తి చుక్కల పరీ
క్షించుచున్న రాముఁడు వీధినడుమ కానవచ్చెను. పట్టరాని
కోపముతో వానిని జూచి గోపాలరావు “రామా! రా!”
యని పిలచెను. రాముఁడు గతుక్కుమని చుట్ట పారవైచి,
“బాబు” అని డగ్గరెను.

“మీ అమ్మేదిరా?”

“మా యమ్మా? ఇంటనున్నది బాబూ.”

“మీ అమ్మకాదురా! బుద్ధిహీనుడా! నాభార్య.”

“అమ్మగారా? యెక్కడుంటారుబాబూ? పడున్నారు.”

“ఇంట్లోనే లేదు!”

రాముడి గుండెలో దిగులు ప్రవేశించెను. గుమ్మములో
అడుగుపెట్టగానే రాముని వీపుపై వీశగుద్దులు రెండు పడెను.
“చంపివేస్తీరి బాబూ” అని రాముడు నేల కూలబడెను.

గోపాలుఁడు సదయహృదయుఁడు. అక్రమ మాచ
రించితి నను జ్ఞానము వెంటనే పొడమి ఆగ్రహవేశము దిగజారి
పశ్చాత్తాపము కలిగెను. రాముని చేత లేవనెత్తి, వీపు నిమిరి
పశువువలె నాచరించితి నని యనుకొనుచు గదిలోనికి తీసుకొని
పోయెను.

కుర్చీపయి కూచుని “రామా యేమాయెరా?” యని
దైన్యముతో ననెను.

“ఏటో మాయలావుంది బాబూ.”

“పుట్టింటికి వెళ్ళియుండునా?”

“అంతవారు కారనా, బాబూ? కోపగించితే చెప్పలేను
గాని, ఆడారు చదువు నేరిస్తే యేతాతది?”

“విద్యవిలవ నీ కేం తెలుసురా, రామా!” అని
గోపాలరావు మోచేతులు బల్లపయినాని, వాని నడుమ తల
యుంచి యోచించుచుండ కమలిని చేవ్రాలు నొక యుత్తరము
కానవచ్చెను. దానిని చదువసాగెను.

“అయ్యా.”

“‘ప్రియ,’ పోయి ‘అయ్యా,’ కాడికి వచ్చెనా?”

“పెయ్య పోయిందా బాబూ!”

“మూర్ఖుఁడా! వూరుకో.”

“అయ్యా! పది దినములాయె. రాత్రుల నింటికి మీ
రాకయే నే నెరుగను. మీటింగులకు బోవుచుంటిమంటిరి.

లోకోపకారకరములగు నుద్యమముల నిదురమాని చేయు
 చుంటి మంటిరి. మా చెలులవలన నిజము నేర్చితిని. నే నింట
 నుండుటనుగదా మీరు కల్లలు పలుకవలసివచ్చె. నేను పుట్టింట
 నున్న మీ స్వేచ్ఛకు నిర్బంధమును, అసత్యమునకు అవకాశ
 మును కలుగకుండును. మీచే దినదినమును అసత్యమాడిం
 చుటకన్న మీ త్రోవకు అడ్డునుండకుండుటయే, పతి మేలు
 కోరిన సతికి కర్తవ్యముకాదా? నే నీ రేయి కన్నవారింటికి
 జనియెద, సంతసింపుడు. వెచ్చముగాక యేపాటి మిగిలి
 యున్నను దయనుంచుడు.”

ఉత్తరము ముగించి “నేను పశువును” అని గోపాల
 రావు అనెను.

“అదేటి బాబూ, అలా శలవిస్తారు!”

“శుద్ధ పశువును!”

రాముడు అతి ప్రయత్నముచే నవ్వు ఆచుకొనెను.

“గుణవతి, విద్యానిధి, వినయసంపన్నురాలు, నా చెడు
 బుద్ధికి తగినశాస్తి చేసినది.”

“యేటి చేసినారు బాబూ?”

“పుట్టింటికి వెళ్ళిపోయినది! గాని నీకు తెలియకుండా
 యెలా వెళ్ళిందిరా?”

రాముడు రెండడుగులు వెనకకునడిచి “నాను తొంగు
 న్నాను, కావాల బాబూ! అలకచేస్తే చెప్పచాలుకాని
 బాబు! ఆడదాయి చెప్పకుండా పుట్టినారింటికి యెల్తానంటే
 లెంపలాయించి కూకోబెట్టాలిగాని, మొగోరిలాగ రాతలూ,
 కోతలూ మప్పితే ఉడ్డోరం పుట్టదా బాబూ?”

“ఓరీ మూళ్ళుడా! భగవంతుడి సృష్టిలో కెళ్లా ఉత్కృష్ట మయిన వస్తువ విద్యనేర్చిన స్త్రీరత్నమే. శివుడు పార్వతికి సగందేహం పంచియిచ్చాడు. ఇంగ్లీషువాడు భార్యను బెటర్ హాఫ్ అన్నాడు. అనగా పెళ్ళాము మొగునికన్న దొడ్డిది అన్నమాట. బోధపడ్డాదా?”

“నాకేం బోధకాదు బాబూ!” రామునికి నవ్వు ఆచు కొనుట అసాధ్యమగుచుండెను.

“నీ కూతురు బడికి వెళ్ళుచున్నదికదా! విద్యవిలువ నీకే బోధపడుతుంది. ఆమాట ఆలావుండనియ్యికాని, నువ్వో, నేనో బయలుదేరి చంద్రవరం వెళ్ళాలి. నేను నాలుగురోజులు దాకా వూరినుంచి కదలడముకు వీలుబడదు. నువ్వు తాతల నాటి నొకరువి. వెళ్ళి కమలిని తీసుకురా. కమలినితో యేమి జెప్పవలెనో తెలిసిందా?”

“యేటా, బాబూ? బాబు, నాయీపు పగలేసినారు, రండమ్మా అంతాను.”

“దెబ్బలమాట మరచిపో. కొట్టినందుకు రెండురూపాయ లిస్తాను తీసుకో. మరియెన్నడు ఆ వూసెత్తకు. కమలినితో గాని తప్పిజారి అనబోయేవుసుమా?”

“అనను బాబూ.”

“నువ్వు చెప్పవలసినమాటలు చెబుతాను, బాగావిను. పంతులికి బుద్ధివచ్చింది. ఇక యెన్నడూ సానులపాట వినరు. రాత్రులు యిల్లుకదలరు, యిది ఖరారు. తెలిసిందా? మిమ్ము లను గెడ్డముపట్టుకుని బతిమాలుకున్నానని చెప్పమన్నారు. దయదలచి ఆయన లోపములు బయలుపెట్టక, రెండు మూడు

గోజులలో వెళ్ళిపోయి రమ్మన్నారు. మీకులేని గోజో యుగ
ముగా గడుపుతున్నారు. అని నిపుణతగా చెప్పి, తెలిసిందా?”

“తెలిసింది, బాబూ.”

“యేమని చెబుతావో, నాతో వొకమాట చెప్పు.”

రాముడు తల గోకుకొనుచు, “యేటా, యేటా,
అదంతా నాకేం తెలుదు బాబూ, నానంతానూ, అమ్మా!
నామాటినుకోండి. కాలం గడిపినోణ్ణి. ఆడోరు యెజిమాని
చెప్పినట్టలా యిని పల్లకుండాలి. లేకుంటే మాపెద్ద పంతులా
ర్లాగ అయ్యగారుకూడా సానమ్మనుంచుగుంతారు. మీ
శెవుకో మాట, పట్టంబోకి బంగారబొమ్మలాంటి సానమ్మ
వచ్చింది. మరి పంతులు మనసు మనసులోలేదు. ఆపై మీ
సిత్తం! అంతాను.”

“ఓరి వెధవా!” అని గోపాలరావు కోపముతో కుర్చీ
నుంచి లేచి నిలచెను.

ఊసవలె రాముడు వెలికెగసెను.

అంతట మంచము క్రిందనుండి అమృత నిష్యందినియగు
కలకల నగవును, కరకంకణముల హృద్యారావమును విన
నయ్యెను.



పెద్దమసీదు

[గోలకొండ పాదుషా పర్మానుల సీలు యిచ్చట విప్ప బడుటంజేసి దీనికి సికాకోల్ లేక చికాకోల్ అను పేరు కలిగె నని యిక్కడివారందురుగాని అది నిజముకాదు. ఈ పట్టణము బహు ప్రాచీనమైనది. ఒకప్పుడిందు శ్రీకాకుళేశ్వరుని క్షేత్ర ముండెను. దానిని పడగొట్టి పేరం మహమ్మదు పెద్దమసీదు కట్టెను. నిజమిది.]

ఒక సంవత్సరము కార్తీకమాస శుక్లపక్షదశమినాటి సాయంత్రం ఇద్దరు బ్రాహ్మణులు, ముప్పదియేండ్ల ప్రాయపుటత డొకడును, యిరువదియేండ్లలోపు వయస్సుగల యతడొక డునూ తూర్పునుండి పట్టణము దరియవచ్చుచుండిరి.

నారాయణభట్టు మోము అత్యంత సంతోషముతో వికసితమై యుండెను.

“పుల్ల! మా వూరొచ్చాంరా. ఇట్టి వూరు భూప్రపంచ ములో పుండబోదురా. కాళిదాసు అవంతిని ఉద్దేశించి చెప్పిన మాటలు దీనియందు వర్తిస్తున్నాయిరా. యేమి నది, యేమి

‘మతము : విమతము’ అనే పేరుతో మహాకవి రచించిన రచనలలో ఇది ఒకటి. ఆ సంపూర్ణము; ఆముద్రితము. కథలో కర్ణాటమైన ‘పెద్దమసీదు’ శ్రీకాకుళం జిల్లా శ్రీకాకుళంలోనిది.

హు! ఇక శ్రీకాకుళేశ్వరుడి క్షేత్రము, ఎట్టి మహాక్షేత్రమని చెప్పను, అదుగో!”

నారాయణభట్టు నిశ్చేష్టుడై నిలిచి, కొంత తడవు మాటాడకుండెను.

“ఏమిస్వామీ! యేమిస్వామీ!” అని పుల్లంభట్టు అడుగ “యేమి చెప్పనురా, పుల్ల! కోవిలగోపురం మాయమై పోయిందిరా!” అని నేలపై కూలబడెను.

“చెట్లచాటు నుందేమో, స్వామీ?”

“ఏ చెట్లు కమ్మగలవురా, పుల్ల! ఆకాశానికి నెత్తం తిన ఆ మహాగోపురాన్ని. మనస్సు చివుక్కుమని పోయిందిరా పుల్ల. ఈ పట్నానికీ, మనకీ దుణం చెల్లి పోయింది. రా, తిరిగి కాశీ పోదాం”.

“గోపురంకోసనాఁ యిక్కడికి వచ్చాం స్వామీ! ఎడతెగని మార్గాయాసం పడి, యీనాటికి దేశం చేరాం గదా. మళ్ళీ వెంటనే పోవడానికి యినపకాళ్ళుకావుగదా? తెండి, నామాట వినండి! దానిసిగ్గోసిన గోపురం. గోపుర వన్నదే మీకు కావలసివుంటే మా హు రండి.”

“ఓరి వెట్టివాడ! మీ హురి గోపురం యెవరిక్కా వాలిరా! నీకు బోధపడదు. చిన్నతనంలో యెప్పుడూ ఆ గోపురం మీదనే. ఎందుకా తీపులు. మా గోపురం కథావ శేషమైంది”.

“శివశివ! ఓరే, మీ హురి గోపురంకూడా యీ మేచ్చులు పడగొట్టి వుంటాఱ్ఱా!”

“మీకు యేమి ఉపద్రవం వచ్చింది? పడగాడితే ఆ పాపం వాళ్ళనే కొడుతుంది. ఆకలేస్తూంది, పెందరాళే వూరుచేరుదాం!”

“ఏం వూరు యేం చారడం! ఆకలంతా పోయిందిరా.”

నారాయణభట్టు లేచి మానంవహించి కొంత తడవు నడచెను. అంతట తలయెత్తించూడ సంజచీకటిలో నెలివెలుగు కమ్మిన పడమటి ఆకాశమునుదూసి రెండు మసీదు స్తంభములు కళ్ళయెదుట నిలిచెను. నారాయణభట్టు మరల నిలిచిపోయి స్తంభముల పరికించుచు :

“కాకుళేశ్వరుడి గుడి పగలగొట్టి మ్లేచ్చుడు మసీదు కట్టాడు” అనుకొనెను.

“దేవు డెందుకూరకున్నాడు, స్వామీ.”

“ఆమాటే యే శాస్త్రంలోనూ కనబడదురా పుల్ల, మసీదు వేపు పోదాంపద!”

“మసీదుగానీ సత్రం అనుకున్నారా, యేమిటి? పెందరాళే భోజనంమాట ఆలోచించుకోకపోతే ఉపవాసం తటస్థిస్తుంది.”

“అంత మహాక్షేత్రం పోయినతరవాత తిండి లేకపోతే వచ్చిన లోకేమిటి?”

కాలుకు కొత్తసత్తువపుట్టి గురువును, కాలీడ్చుచు శిష్యుడును గట్లంట, పుట్టలంటబడి మసీదుద్వారం చేరిరి.

“ఏమిటీరుగా కట్టాడుస్వామీ మసీదు.”

“వాడిశ్రాద్ధం కట్టాడు.”

గెడ్డముపెంచి యాబది సంవత్సరములు ప్రాయముగల
ఒక తురక చిలుము పీల్చుచు కూర్చునియుండ నారాయణభట్టు
'సలా' మని ఇట్లడిగెను.

“భాయి! ఇక్కడేకదా పూర్వం శివాలయం వుంటూ
వచ్చింది.”

తురక ఒక నిముషమూరుకొని నోటిలోని పొగ నెగ
నూది 'హా సైతాన్కా ఘర్' అని యుత్తరమిచ్చెను.

“ఏంపాట్లాచ్చాయి దేవుళ్ళకి!”

“దేవుళ్ళకి యేపాట్లు లేవు! మన సాపాటుమాట ఆలో
చించరే?”

“కుర్రవాళ్ళకి ఆకలి లావు. సాయిబుగారూ!
యీపూళ్ళో చేబ్రోలువారుండాలి; వున్నారా? ఈ దేవా
లయందగ్గిరే వారి బస వుండేది. అనగా యిప్పుడు మీ
మనీద్దగ్గిరే!

ముసల్మాను స్వచ్ఛమగు తెనుగు నవలంబించి
“లే” దనెను.

“అయ్యో! మా పెదమావఁ రామావధానులు,
చినమావఁ లక్షణభట్టు దేశాంతరగతులైనారా? మృతు
లైనారా?”

సాయిబు చేతనుండి చిలుము నేలరాలి ముక్కలై
నిప్పులు నలుదెసలా చెదర, “నారాయణా!” అని సమ్మోద
ముగా పిలిచెను.

“అయ్యో! నువ్వా మావాఁ!

.....

★

("Stooping to rise")

సంస్కర్త హృదయం

గత శతాబ్దపు చివరిరోజులమాట; పడుపువృత్తి నిర్మూలింపబడాలనే ఒక ఉద్రేకభావం, సమాజాన్నంతటినీ ఆవరించింది. చెన్నరాష్ట్రమంతా యిదే ఉద్యమం; కెరటంలా దేశమంతా ముంచెత్తి తగిన అదునుచూసుకుని మరీ వచ్చిపడింది. M అనే పట్టణానికి; - M-అనేది జిల్లాకు ప్రధాననగరం. ఈ నాచ్ సమస్యను, 'కాలేజి యంగ్ మెన్స్ యూనియన్' వారు వారాల తరబడి తీవ్రంగా చర్చిస్తూవుండేవారు. వాద ప్రతివాదనలు, ఖండనమండనలు యితోధికంగా సాగిపోతూవుండేవి. తుట్టతుదకు పట్టణంనుంచి ఎవరో ఒకరు, మహావక్త, ఉద్రేకీ వచ్చి అనర్గళంగా ఉపన్యసించి, యీ రంధీ తేల్చివేసేవాడు. ఆయన ఉపన్యాసం విని ప్రతిపక్షంవారి గుండెలదిరేవి; స్వపక్షంవారు బలపడేవారు. నాచ్ సమస్యకు వ్యతిరీక్తమైన సిద్ధాంతాలన్నీ పూర్వపక్షం చేయబడేవి. అంతటితో యువకులకు ఎక్కడలేని ఉత్సాహం పొంగుకువచ్చి, నాచ్ సమస్య అంటేనే చాలు చెవికోసుకునేవారు.

* అప్పారావుగారి అముద్రిత ఆంగ్లకథకు అనువాదం.

— అవసరాల సూర్యారావు.

యువకులకు కుదిరినంతటి ఏకాభిప్రాయం, పెద్దలకు మాత్రం కుదరడంలేదు. హిందూకాలేజి ప్రిన్సిపాల్, అంతటి విద్యాసంపన్నుడవునా! మర్యాదా, మప్పితం, సరళస్వభావం, గొప్పహోదా, హోదాకు తగిన దర్జా అన్నీ ఉన్నవాడేను; ఆయన నడవడిని చూసి అంతా గౌరవిస్తారు; శీలసంపన్నుడని మన్ననచేస్తారు; కాని ఆయన కీ ఉద్యమం దూరంగానే వుండిపోయింది. యాంటీనాచ్ అనేది వుండతగిన సెంటిమెంటు; దానిలో ఆక్షేపణేమీ లేదు. కాని అందుకోసం ఏవేవో నియమాలు, ప్రతినలు చేయబూనడమంటే ఆయనకు పరమ అసహ్యం. సెంటిమెంటు మంచిదే అంటూ ఇదేమిటీ వేషం! విచిత్రంగావుండే యీ ధోరణి అని చెప్పి సంస్కర్తలు ప్రిన్సిపాల్ గారిని తమ వర్గీయుడుగా జమచేసుకోలేదు; పైగా ఖర్చు రాసుకున్నారు.

స్టీడర్లలో కొంతమంది యీ ఉద్యమం ఎంతో గొప్పదనే చెప్పారు; ఆశయా లెంత మహత్తరమైనవయినా, తాము మాత్రం, ఈ వాదనపట్ల సుముఖత చూపించలేమని సెలవిచ్చారు. అదేమంటే, 'మాకు వచ్చే క్లయింట్లలో అత్యధిక భాగం ఈ భోగంపడుచులే, కదోయ్! అలాంటపుడు ఈ సంస్కరణకు పూనుకోవడమంటే, ఆ అమ్మాయిల వీకలు తడి గుడ్డతో నులిపెయ్యడమేకదూ!' అని జవాబిచ్చారు.

సీతాపూర్ బారులో సందడి చెలరేగింది. బార్ లీడరు కొంచెం తగుమనిపే. ఉన్నది ఉన్నట్టూ మనసులోని అభిప్రాయాన్ని పైకి చెప్పగలిగే అతని ధైర్యాన్ని అంతా మెచ్చుకుంటారు. ఒకనాటి సాయంకాలం టెన్నిస్ క్లబ్బులో యీ

విషయం ప్రస్తావనకు రాగా, 'పగలల్లా తాను యాంటీనాచ్ ననీ, రాత్రిళ్ళు మటుకే ప్రోనాచ్ ననీ,' అరమరికలు లేక ఖండితంగా చెప్పి వేశాడు. ఇరుపక్షాలవారికీ, యిది గౌరవప్రదమైన రాజీ అని, మిత్రులంతా అభిప్రాయపడ్డారు. బాల్ లీడరు తెలివి తేటల్ని అభినందించారు.

ఆ ఊరి కాలేజీలో రంగనాథయ్యకు ప్రొఫెసరుగా పని చేస్తున్నారు. మంచి సంస్కారి. ఉన్నతభావోద్రేకి; సంఘ సంస్కరణోత్సాహి. మానవునిలో శారీరక మానసిక దౌర్బల్యాలు వున్నాయని వింటేనే అతనికి జుగుప్స. అన్యాయాన్నీ, అవినీతిని ఏ రూపంలో వున్నా సరే, ఏరి పారేయాలనే పట్టుదల అతని అణువణువునా కనిపిస్తుంది. ఊళ్లో కొంతమంది విద్యాధికులే, స్టీడెంట్ల ప్రోనాచ్ వాదులని వినగానే, అతని ప్రాణం చివుక్కుమంది. ఇది సహజమే మరి... వకీళ్ళ నైతిక పతనావస్థ చూసి హృదయం కల్లోలపడింది. వెంటనే క్లాసు రూములో, 'నీతినియమాలు' లేని వకీలు వృత్తిమీద తుపానులాపడి విమర్శించసాగాడు. తన క్లాసు రూములో రంగనాథయ్యకు, తమను దుయ్యబట్టుతున్నాడనే వార్త పైకి పొక్కింది. జిల్లామున్సిబుగారి చెవికి సోకింది. ఆయనకి అరికాలుమంట నైతికి ఎక్కి చిందులు తొక్కడ మారంభించాడు. అర్థం పర్థం లేని వాగుడు రాయళ్ళు, స్కూలుగుంటలు, ఎంతో ప్రాముఖ్యతగల సాంఘిక సమస్యలమీద తగుదునమ్మా అని అభిప్రాయాలు ప్రకటించబూనడం ప్రమాదకరం. స్కూలుపుస్తకాల పొలిమేరలనైనా దాటని వీళ్ళు, యిల్లాటి సమస్యలలో వేలుబెట్టబూనడం దేనికి చెప్పా అని ఆశ్చర్యం ప్రకటించారు.

ఆశ్చర్యం క్రోధంగా మారింది. ఇందుకు తగిన కారణం లేకపోలేదు. ఆయన భార్య ఎంతో మంచిది. నెమ్మదైనది. పరదాను తీసి బయటకు తొంగిచూసి ఎరగని మానవతి. ఆమె జనానా జీవితంలో యింతటి నిస్తబ్ధత పేరుకుని వుండడం మునసబుగారి కేమీ మనస్కరించలేదు. అందుకు విరుగుడుగా, నాజూకు భోగంపిల్లను సంపాదించి, కాలక్షేపకోసం తన భార్యచేత వుంచుకున్నారు. ఒకానొక జిల్లా మునసబుగారి మూఢాభిప్రాయాలంటూ తీవ్రమైన విమర్శనావ్యాస మొకటి ఆ మర్నాటి స్థానిక దినపత్రికలో వెలువడింది. జిల్లా మునసబేకాక, ప్రోనాచ్ వకీళ్ళ నందరినీ, మాతృదేశ విద్రోహులుగా ఆ పత్రిక చిత్రించడం మొదలుపెట్టింది. వ్యాసకర్త ప్రొఫెసరుగారే!

ఈ వ్యాసం పెద్దలలో సంచలనం కలిగించింది. ఊళ్ళో గొడవ హెచ్చింది. ఎక్కడ చూచినా యిదే ముచ్చట వినిపించసాగింది; ఇదే చర్చతో సందడిగావుంది ఊరు. మున్సిపల్ కౌన్సిల్ లోను, దేవస్థానం బోర్డులలోను సభ్యులమధ్య వాదోపవాదాలు పెరిగి రెండు ముఠాలుగా చీలిపోయారు. కొందరు ప్రోనాచీయులు; మరికొందరు యాంటీనాచీయులు. ఇరుపక్షాలకు వాదన ముదిరి, చిట్టచివరకు చేతులు కలపడండాకావచ్చింది. కేకలు వేసుకోవడంతో ఆరంభమయిన యీ వ్యవహారం పీకలు పిసుక్కునేవరకూ పెరిగింది. ఈ ఉద్రేక్త పరిస్థితులకు తాళలేక, ఊళ్ళోవున్న ఆ ఒక్క క్లబ్బూ, రెండు క్లబ్బులై డబ్బు లేకపోవడంచేత, దివాళాతీస్తాయా అని భయపెట్టసాగాయి. భోగంపడుచులకు ప్రోనాచ్ వకీళ్ళంటే వొళ్లు

కోసి యిచ్చేటంతటి అభిమానం పుట్టుకొచ్చింది. తమకోసం, తమ పరువుప్రతిష్ఠల్ని నిలబెట్టడంకోసం, రెండు పక్షాలుగా నైనా చీలిపోయి, ఎంతైనా సాహసం చూపిస్తున్నారు; తమ ప్రియురాళ్ళమీద వారి కెంతటి దయాభిమానాలో! దీనికి ప్రతిఫలంగా, యథోచితమైన ఆనందాన్ని ప్రోనాచ్ వారికి భోగంపడుచులు అడపాతడపా అందిస్తూనే వున్నారు. కాని సంస్కరణవాదుల పేరుచెబితే, సానిపిల్లల వాళ్లు గంగవైరు లెత్తుతోంది. వాళ్ళలో వాళ్లు సంస్కర్తలను గురించి ఎకసక్కాలాడుకుంటున్నారు; తట్టాబాజా కడుతున్నారు; యాంటీనాచీ యులు, సరసం తెలియని మోటుమనుషులు, ఇదేమిటి ఖర్మ! వీళ్ళ మొహంకాని, భోగంవృత్తి అరికడతామంటా రేమిటి? శృంగారరసాస్వాదన చేయలేని పరమ బ్రహ్మజమానులే వీళ్ళు! 'దుర్మార్గులమ్మా, దుర్మార్గులు వీళ్ళు' అనే ప్రచారం విరివిగా సాగిపోజొచ్చింది.

ఈ ప్రచారాన్ని రంగనాథయ్యరు సుతరామూ లెక్క చెయ్యలేదు. ఎలాగో అవకాశం చేసుకుని, పాఠం మధ్యను ఆగి, విద్యార్థుల మనస్సులను 'సాల్టు సొల్యూషన్స్' నుంచి మరల్చి, సరాసరి పడుపువృత్తిని చేటలలో చెరుగుతూ విమర్శించేవాడు. సమాజంలో భోగంపడుచులు 'సేస్టివాల్యూస్' వంటివారు; ప్లేగులా వ్యాపించిన యీ అవినీతి రూపుమాసిపోక తప్పదు. ఇందుకు యువకులు నంసిద్దులుకావాలి. నైతిక పతనావస్థ మంచి దేశాన్ని విద్యార్థు లుద్ధరించాలి. ఇదీ అతని ప్రబోధ సారాంశం.

ఆయన ప్రబోధాన్ని క్లాసులోని విద్యార్థులు జాగ్రత్తగా
 వినేవారు. కాని 'చందర్' అనే విద్యార్థికి మాత్రం యిది
 రుచించలేదు. చందర్ గొప్ప భూస్వామి బిడ్డడు. ఎప్పుడూ
 చేతిములాగ్గా డబ్బు ఆడుతూవుండేది. గుడ్డెదు చేలోపడ్డట్టు
 ప్రొఫెసరు చెప్పే ప్రతిమాటకూ బుర్రూపుతూ క్లాసులో
 కూర్చునే విద్యార్థి అంటె అతనికి తలనొప్పి. ఆయన చెప్పే
 ప్రతివిషయాన్నీ తూచి, పరీక్షించి నిగ్గుదేల్చుకోవాలి. ఇది
 ఎంతవరకు ఆచరణయోగ్యం? ఏ యే భాగాలలో అనంగీ
 కారమో, ఒక భోగంపడుచును, మైక్రోస్కోపునుండు వుంచి
 ఎనలైజ్ చేసి చూస్తేనే తప్ప అమీతుమీ తేల్చుకోరాదు.
 ప్రయోగం, పరిశోధన, ఋజువు సాధ్యపడనిదే ఏదీ సిద్ధాంతంగా
 చెప్పకూడదు. ఈ పట్టుదలతోనే, కంటికి యింపుగా కనిపించిన
 సరళ అనే పిల్లను చేరదీశాడు. సరళ ఊరందరి మనసులోనూ
 పడినపిల్ల; చక్కని మనిషి; తీయని కంఠస్వరం; శాస్త్రీయ
 సంగీతాన్ని చక్కగా అభ్యసించింది. తన నాజూకు కొన
 వేళ్ళతో వీణను మీటుతుంది; ఏయే సమయాలలో, ఉత్స
 వాలలో ఏ యే పాటలను, పద్యాలను పాడాలో నేర్పుగా
 నేర్చుకుంది. ఎవరికీ రానన్ని సంస్కృతశ్లోకాలు, తెలుగు
 పద్యాలు, కృతులు నోటికి ధారాళంగా వచ్చును. ఈ పిల్లపై
 చందర్, మానవపరిణామ శాస్త్రపరిశోధనకై ప్రయోగాలు
 చేస్తున్నాడు; పరిశోధన యింకా పూర్తికాలేదు. దిక్కు
 మాలింది, ఎప్పటికప్పుడే సరికొత్త విషయాలు, సమస్యలు
 వరసవరసగా పుట్టుకురావడంతో పెద్ద యిబ్బంది కలిగింది.
 శాస్త్రతృప్తి జాస్తీ కాజొచ్చింది.

సరళతో తమ క్లాసుమేటు ఎక్స్‌పెర్ మెంటు చేస్తున్నా
 డనే సంగతి కొంతమంది విద్యార్థులు పసికట్టారు. వీరిలో కొంత
 మందిని చందర్ తన అనుమాయులుగా మార్చగలిగేడు. కొందరు
 పెద్దలు అతని ప్రయత్నాలను అభినందించారు. లేబరేటరీలో
 పరిశోధనకు తగిన వాతావరణం లేదు; ఈ వాతావరణంలో అన్నీ
 సదుపాయాలే అని, స్నేహితులు ఎంతో యిదిగా అతన్ని మెచ్చు
 కుంటున్నారు. ఈ నూత్న పరిశోధనకోసం చందర్ రచించిన
 సూత్రవివరణ అమోఘమయినదనీ, లేబరేటరీలో దుర్వాసన
 కొట్టే సల్ఫ్యూరిక్ యాసిడ్, హైడ్రోజన్లకంటే అగరు
 అత్తరుల వాసనలు సరికొత్త మార్పులని అంగీకరించారు. కాని
 క్లాసులో మాత్రం పెద్ద ప్రమాదం వచ్చి పడింది. నీతివాదులకు
 వీరి పద్ధతి నచ్చలేదు; మధ్యను కాలీగా ఒక బెంచీ విడిచివేసి,
 దూరంగా వేరే ఒక మూలకు చేరిపోయారు. క్లాసులో రెండు
 వర్గాలు ఆరంభమయినాయి. దీనికి కారణం బోధపడక మొదట
 ప్రొఫెసరు కంగారుపడ్డాడు. చివరికి తెలుసుకొని మండిపడ్డాడు.
 వేశ్యలమీద సాధారణంగా అతనికుండే క్రోధం, అసాధార
 ణమై, స్త్రీలలోని అలసత్వాన్ని చూసి ఉపయోగించు
 కుంటోన్న ప్రోనాచ్ వాదులమీద అగ్ని కురిపించేవాడు.

౨

రంగనాథయ్యరు గ్రీకులవంటి సౌందర్యారాధకుడు.
 ప్రతీరోజూ స్వర్ణలేఖానదీతీరాన షికారు తిరిగేవాడు. లోయ
 చుట్టూ చిందరవందరగా గడ్డితో పచ్చగా రాతిబండలు
 వున్నాయి. అక్కడే గున్నమామిడితోపులు, చింతచెట్టూ

భీతాహంగా కనిపిస్తున్నాయి. తోట దాటినతరువాత ఏపుగా
 పచ్చికబయలు సముద్రంలా కనిపిస్తున్నది. దాని చివరను
 నావలా ఒక పెద్ద కొండ; కొండమీద పురాతన దేవాలయం,
 గాలిగోపురాలతో, ఎన్నో శిఖరాలతో, విమానాలతో వెలి
 సింది. ఈ వాతావరణం ప్రొఫెసరు నాకర్పించింది. ప్రతీ
 సాయంకాలం అక్కడనే తచ్చాడుతో, స్నేహితులతో పిచ్చా
 పాటీ చెప్పకునేవాడు. కవిత్వం, విజ్ఞానం మున్నగు విషయా
 లను శిష్యులతో చర్చిస్తూ వుండేవాడు. తన భార్యకు తను
 తలపెట్టిన గృహసంస్కరణలు నచ్చలేదు; నచ్చక ఊరుకుంటే
 బావుణ్ణు, లేనిపోని బెడదలకు తన మగడు పోతున్నాడని ఆవిడ
 చిరుబురులాడేది; సాధించేది. ఇంటికి యిప్పుడప్పుడేపోయి,
 గయ్యాళి భార్యతో గిల్లికజ్జా తెచ్చుకోడ మెందుకని, ప్రొఫె
 సరు బాగా చీకటిపడేవరకు అక్కడనే షికారు తిరిగేవాడు.
 ఈ సమయంలోనే ఒక నిండు జవ్వని, అదే దేవాలయానికి
 వచ్చి స్వామిని దర్శించుకునేది. ఆ పిల్ల సరళేనని తెలుసుకుని
 సంస్కర్తలంతా సంబరపడ్డారు. ఆ పిల్లలో యింతటి హఠాత్పరి
 ణామం కలగడానికి హేతువు తమ ఉద్యమప్రభావమేనని
 గర్వించసాగారు. 'అనుమానమేమీ లేదు. తను చేసిన పాపాల
 కా అమ్మాయి పశ్చాత్తాప్పడుతోంది. వచ్చేజన్మలోనైనా
 సరళ, గౌరవప్రదమైన గృహిణిగా పుడుతుందని ఆశించారు;
 కాని...హరిహరీ!...సరళ కెన్నటికీ ఆ తలంపే లేదనీ, ఆవిడ
 దేవాలయానికి రావడం ప్రొఫెసరును, అతని స్నేహితులను
 ఆకర్షించడానికేననీ, నేను చూచాయగా చెప్పవలసివస్తున్నం
 దుకు పాపం శమించుగాక !

ఒకనాటి సాయంకాలం. సూర్యుని బంగారు కాంతి చుట్టూ పడుతోంది. అందమైన మొఖమల్ వంటి ఊదారంగు చీరె కట్టుకుని, పసుపుపచ్చని సిల్కు ముసుగుతో తళతళ మెరిసే జరీ అంచులమధ్య చూడచక్కని చిన్నది, దేవాలయానికి వచ్చింది. వచ్చి కొండమెట్లు దాటుతూ, కిందకు చూసింది. “ఓహో! ఏ మా సౌందర్యరాశి!” ప్రొఫెసరుగారి ఆశ్చర్యం చూసి అంతా మౌనం వహించారు. “ఆహా! ప్రేమతో తొణికిసలాడే ఆ దృశ్యాన్ని రంగులలోకి మార్చాలంటే చిత్రకారుని కెంతటి ప్రతిభ కావాలి? అతని ఊహకు అందని దృశ్యమిది!” రంగనాథయ్యరు ఆనందం పట్టలేక పోయాడు; ఉద్రేకం ఉప్పొంగుకువచ్చింది. కూడావున్న పండిత మిత్రులను ఉత్సాహపరచాలనే సంతోషంతో నాలుగు శ్లోకాలు చదివి వినిపించేడు: వనదేవతల, నదీకన్యల సౌందర్యాన్ని అభివర్ణిస్తూ వారిని ఆహ్లాదపరిచాడు. అతనేమో రసాయన శాస్త్రజ్ఞుడు కెమిస్ట్రీకి సంబంధించిన పడికట్టురాళ్ళవంటి సిద్ధాంతాలు ఏవేవో అంకెలు, లెక్కలను అంటిపెట్టుకోక అత నిలాటి విషయాలలో దిగకూడదని నా అభిమతం. కాని ఆకర్షించే సౌందర్యరాశి, ఎదుట మసలుతోన్నపుడు కవిహృదయంపున్న ఎంతటి ఆజన్మవేదాంతికయినా మనసు చెదరక తప్పదు.

ఇంతటిఅందమైన మనిషిసంగతి పూర్తిగా తెలుసుకోవాలనే కుతూహలం రానురాను అతనికి మిక్కుటమయింది. కుతూహలం కోరికగా మారింది. మనసు మనసులో లేదు. అతని అంతరాత్మ యిలా ప్రశ్నించింది:

‘ఆవిడ ఎవరో తెలుసుకుందుకు నీకెందు కా ఆరాటం?’

‘ఎందుకేమిటి! సౌందర్య మన్నది స్తుతించతగ్గదే. ఇందులో వచ్చే ప్రమాద మేముంది?’ తనను తాను సముదాయించుకున్నాడు. అంతరాత్మ మళ్ళీ ఏమీ ప్రశ్నించలేదు. ఆ సాయంకాలమల్లా అక్కడే వుండిపోయాడు. గుడిలో స్వామివారికి పవళింపుసేవ అయిపోయినతరువాత గుడి తలుపులు మూసివేస్తారు. అంతవరకు, ఆమెను చూద్దామనే ఆశతో, అక్కడనే మాట్లాడుతూ వుండిపోయాడు. కాని ఆవిడ కనిపించలేదు!

నిరాశతో యింటివైపు దారితీశాడు. అంతా నిశ్శబ్దం. ఎవరూ ఏమీ నోరు కదపడంలేదు. నడుస్తూ దారిమధ్య యిలా ప్రశ్నించుకున్నాడు: ‘మళ్ళీ సోమవారం’ ఆ పిల్ల కోవిలకి వస్తుందంటావా? రాదంటావా?’

“కబడ్డార్! పాపం పుణ్యం ప్రపంచంలో వున్నాయనే సంగతి స్మరించుకో” అంటూ అతన్ని హెచ్చరించినట్లయింది. గద్దించినట్లయింది అతని అంతరాత్మ. ‘ఎక్కడలేని ఆత్మాభిమానం ముందుకువచ్చి ‘రంగనాథయ్యరు, యిలాటి మనకిచాంచల్యాల కతీతుడు!’ అని సమాధానమిచ్చాడు.

మళ్ళీ సోమవారం వచ్చింది. మిత్రులను వెంటబెట్టుకొని ప్రొఫెసరు కొండమీదకు పికారు వెళ్ళేడు. ప్రకృతి నిశ్చలంగా వుంది. కళకూ, శిల్పానికీ గల భేదాలను వివరిస్తూ మాట్లాడుతున్నాడు. ఎదుటకొండ; దాని శిరస్సున కిరీటం వుంచినట్లున్న దేవాలయం ఎంతో కన్నుల వైకుంఠంగా వున్నాయి. ‘తిరిగి ఆ సౌందర్యరాశి కంటికగుప్పిస్తే ఎంత బాగుండున’ని దేవాలయంవంక రెప్పవాల్చుకుండా చూస్తున్నాడు. కాని వెంటనే

అతని ఆత్మాభిమానం గాయపడ్డట్లయింది. మనోగర్వం అతిశయించింది. 'ఇలాంటి వేవీ నేను లెక్కచేయమన్నా చేయ'ననుకున్నాడు. "ఆమె ఎవరో తెలుసుకోవాలనే ఆసక్తి తప్పదీనిలో దోషమేముంది?" అని ఎదురుప్రశ్న వేసుకున్నాడు. కాస్సేపు అటూఇటూ చూచేసరికి సరళ ప్రత్యక్షమయింది. గుండె లదురుతున్నాయి. రెండు నిముషాలపాటు కొండశిఖరాన నించుని, సరళ అటూఇటూ చూసింది. దిగువను స్వర్ణలేఖానది ప్రవహిస్తూ వచ్చి ఒక బండరాయిచుట్టూ సన్నగా చీలిపోయింది. ఆ బండరాతిమీద మాట్లాడుతూ కూర్చున్న ప్రొఫెసరు, అతని మిత్రులు సరళకు కనిపించారు. సరళను చూసి అతనిక ఉండబట్టలేకపోయాడు. "ఆ చిన్నది ఎవరైవుంటుందయ్యా?" అవి బైటకే అనేశాడు. అర్థవంతమైన దృక్కులతో ఒకరినొకరు చూసుకుని మిత్రులు మానం వహించారు.

కంతం సవరించుకుని అయ్యరు వర్డ్స్ వర్డు గీతం పాడుతూ ఉదహరించాడు :

"తొలుత నామె నా చూపుల దొరలునపుడె ✓

మగువ ఆనంద దివ్యమూర్తిగ స్ఫురించె!"

కన్నులు మూతలుపడి యోగనిద్రలో వున్నట్లనిపించింది. బౌద్ధ దేవాలయాలు, ఆరామాలను గురించి ముచ్చటిస్తోన్న వ్యక్తి హఠాత్తుగా ఆగిపోయాడు. ఎదురుగా నిలబడ్డ ఆ అందాలబరిణి ఎవరో తెలుసుకుంటేనేకాని ప్రాణం కుదట పడదు; మనశ్శాంతిలేదు. మళ్ళీ ఉపన్యాసం సాగేట్లులేదు. అందువల్ల స్నేహితు డొకడు సాహసించి "అదా? అది వొట్టి

వ్యభిచారిణి! పేరు సరళ." ఈ మాట విని గుండె నీరసించి పోయింది. "అంతటి అందమైన సూర్యతేజస్సువెనక ఎంతటి అంధకారం!" అతని విభ్రాంతికి మేరలేదు. "పాపపంకిలమైన ఆ స్త్రీపట్ల తన అమూల్య సౌందర్యసంపదంతా వినియోగించే ప్రకృతి ఎంత అసంబద్ధం!"

హృదయం ఎందుకో నీరసించినట్లయింది; అతనిలో యేదో అస్పష్టమైన భావం ఉదయించింది. దూరంలో వినిపించే ధ్వనిలా వినిపించసాగింది. తలుచుకుంటే యీ భావం రమ్యంగా వున్నట్లుంది; మనసు కదో తృప్తినిస్తోంది. ఆశను కల్పించి ఉన్నాదిని చేస్తోంది. 'తనకు సరళ సునాయాసంగా లభిస్తే!.....' ఈ భావం తనలో జనించి క్రమేపి జయిస్తున్నట్లు అతనికే తెలియడంలేదు.

3

సరళ! ఎంత అందాలరాశి! ఎవరోకాదు; ప్రతీరోజూ విద్యార్థుల తీవ్రవిమర్శకు గురవుతోన్న పిల్ల. ఆ పిల్లను చూసినప్పట్నుంచీ, విశేషించి ఆవిడ నరళేనని తెలుసుకొన్నది మొదలు, ప్రొఫెసరు మనసు అల్లకల్లోలమయింది. హృదయంలో, సంఘర్షణ ప్రారంభమయింది. గతించిన తన పసి తనపు రోజులు, చదువుకునేనాటి స్మృతులు జ్ఞప్తికి వచ్చాయి.

ఇల్లు విడిచి, పుట్టిన ఊరు వదిలి, దూరంగా ఎక్కడో చదువు; ఏకాకిజీవితం; తెరిచింది మొదలు, మూసేవరకూ, పుస్తకంమీదనే ఏకాగ్రత. తన చదువూ, తనూ తప్పిస్తే మరో

ప్రపంచం కనిపించలేదు; వినబడలేదు. అయితే నేమి, పరీక్ష
 లలో క్లాసులు వచ్చాయి. జీవితంలో మంచి ఉద్యోగం లభిం
 చింది. నిక్షేపంలాంటి జీవితం. విద్యార్థిగా ఉంటున్నప్పుడు
 జీవితంలో ఒక్కొక్కసారి ప్రకృతిలో తన్మయీభావం కలిగేది.
 ప్రకృతి, జీవితం శృంగారమయంగా గోచరించేవి. ఈ శృంగార
 భావం యిట్టే పుట్టి అట్టే మాయమయేది. విజ్ఞానశాస్త్రపాఠాల
 గోకటిపాట, ఉత్సాహం ఉడిగిన జీవితం, యీ తన్మయీ
 భావాన్ని సరిపచేశాయి. సంఘ సంస్కరణ పోరాటాలను
 వేదికలమీదను, పత్రకలలోను కొనసాగిస్తూ భ్యాతి నార్జింప
 జూచే హిందూ విద్యార్థికుల ఆలోచనలనే అతని బుద్ధి నేటికీ
 అంటిపెట్టుకొనివుంది. గురువుల బోధలను యధాతధంగా నిజా
 లుగా స్వీకరించాడు. మద్రాసులో తనతో తిరిగే స్నేహితుల
 భావాలన్నీ అతనికి పథ్యంగా కనిపించసాగాయి. పుస్తకాల
 లోని 'రెడిమేడ్' అభిప్రాయాలను సిద్ధాంతాలుగా స్వీకరిస్తూ,
 ఆ ఆలోచనల వాతావరణంలో మసులుతున్నాడు. ఇంతకు
 భిన్నమైన అభిరుచులను అతని జీవితం చవిచూడలేదు. కొన్ని
 సిద్ధాంతాలు, నమ్మకాలు ప్రొఫెసరు కున్నమాట నిజమే.
 కాని అవి అనంతమైన జీవిత సంఘర్షణనుంచి జరిగినవి కావు.
 అందువలన బలీయమైనవి కావు. లేకుంటే భోగంపిల్ల సరళ
 కనీకనిపించగానే, యిట్టే అతని మనసుకు 'ఎర' వేసినట్లువు
 తుందా! జీవితంలో సంఘర్షణ ప్రారంభమైంది. ఇది సంఘ
 ర్షణ మాత్రమే కాదు. నువ్వా, నేనా అని తేల్చుకోవలసిన
 పరీక్ష!

ఆమె మూర్తి కన్నులకు కట్టినట్లయింది. సరళ కోమల
 శరీరం క్షణ క్షణం అతని మనసును పీడిస్తున్నది; ఆలోచన
 లను వేధిస్తోంది. విశ్వాసాలను వమ్ముచేస్తోంది. 'సుందరమగు
 వస్తువు సతత మానందదాయకమగును' అని తను ఎక్కడో
 చదివిన రసాత్మకవాక్యం జ్ఞాపికి వచ్చింది. ఈ ఆనందజనక
 హేతువు, వొక భోగంపిల్ల అయితేనేమి? తను అనుకోకుండా,
 ఒక పిల్ల భోగంకులంలో జన్మించిన మాత్రాన, మానవులు
 ఆమెను ఏవగించుకుని, నేరస్థురాలికిమల్లే శిక్షించవచ్చునా?
 లోకంలో అనేకమంది దురదృష్టవంతులున్నారు కదా, వారిని
 మనం కనికరిస్తున్నామా, లేదా? పోనీ వారికిమల్లే భోగం
 వారిని మానవులు ఎందుకు దయతో చూడకూడదు? అందు
 లోనూ సరళవంటి పిల్లను! ఇంతటి అందగత్తెను విచ్ఛలవిడిగా
 విహరించనిస్తే, సంఘమూ పాడవుతుంది; ఆవిడా చెడిపోతుంది.
 అలాంటపుడు ఆమెను నిర్లక్ష్యం చేయకూడదు. ప్రేమను,
 కరుణను, తెలివిని, చివరకు ధనాన్నయినా సరే ధారపోసి
 ఆమెను ఉద్ధరించాలి. భోగంపడుచుతో మాట్లాడితేనే మహా
 పాపం అనుకోవడం ఎంత తప్పు! సమాజ రుగ్మతలకు చికిత్స
 చేయవలసిన డాక్టరు సంఘసంస్కర్తే!

ఈసారి మళ్ళీ కనిపించింది సరళ. తెల్లని చీరకట్టుకుంది.
 చేతిలో వెండి పూలసజ్జ పట్టుకుంది. గుడిలోనికి వయ్యారంగా
 నడుస్తూ వెడుతోంది. కోవెలలో సరళ పూజచేయించడంకోసం
 వెడుతోందని అతను ఊహించాడు. విగ్రహందగ్గర యీపాటికి
 నిలబడి వుంటుందని భావించాడు. నిజంగా ఆమె యెలా
 వుంటుందో! దూరపుకొండలు నునుపు: దగ్గరకెడితేసరి

మనిషి లోతుపాతులు, లోటుపాట్లు తెలిసి వస్తాయి. ఆమె కురూపి కావచ్చునేమో! ఆమె ముఖభంగిమలు వికృతంగా కనిపించవచ్చును. దూరం అనేది వీటిని కవిప్రచుతుంది. ఆమె అంద వికారంగావుంటే, తను చేయగలిగేదేమీలేదు; అలా కాక అందంగా వుంటే?.....ఆహా! ఆదర్శప్రాయమయిన అందం భోగంపిల్లలో వుండడం అసంభవం! అందమైనదనే సత్యం, మరుగుపరచలేనిది. ఇంతకీ ప్రయోజనమేమిటి? ఏది ఏమైనా యీ భోగంపడుచును సంస్కరించి తీరాలి.

భావాలను తరచుకుంటూ రంగనాథయ్యరు కొండ మీదకు దారి తీశాడు. దగ్గరదారిని కోవెలలోనికి అడుగు పెట్టాడు. భక్తులతో గుడి కోలాహలంగావుంది. చోటు చేసు కొని, సరళకు కొంచెం పక్కగా నిలబడి చూస్తున్నాడు.

జీవితంలో ఒక భోగంపిల్ల పక్కను తను నిలబడడం యిదే తొలిసారి. మొహం ఎత్తి సరళను చూసేసరికి చటు క్కున మూడు విషయాలు స్ఫురించాయి. మొదటిది: దేవతాస్త్రీల అందాన్ని సరళ, పుణికి పుచ్చుకుంది; రెండోది: ఆమె దైవభక్తి అపారం; మూడో విషయం: మహాశివుడు అర్థనారీశ్వరుడై స్త్రీ పురుష సమాన హక్కులను లోకానికి చాటుతున్నాడు; స్త్రీలూ, పురుషులూ సరిసమానమే! అందుకు అర్థనారీశ్వరుడే సాక్షి. సరళ సహచర్య భాగ్యం లభిస్తే ఎంతో బాగుండును. ఆ ఆనందం అనుభవించాలనే కోరిక అతనిలో ఆశగా పరిణమించింది. ఆత్మను లతవలె అల్లు కుంది. అటువంటి మనోహరవిగ్రహంలో ఏ క్రూరత్వమూ యిమిడివుండదు. సరళలోనే దుష్టస్వభావం వుంటే ఆకాశంలో

మెరిసే నక్షత్రాలలోకూడా స్వచ్ఛత లేదన్నమాట! సూర్యుని
 తేజస్సు చీకటి కావాలని దాని అర్థం! ఉదారతాజనకమైన
 ఆమె సౌందర్యం నిర్మలానందమయం. దానినింకా ఉదాత్తంగా
 గంభీరమైనదిగా మార్చడమే మానవకర్తవ్యం.

నాటి రాత్రి అతనికి నిద్రపట్టలేదు. రాత్రంతా శివ
 రాత్రిలా గడుపుతూ, ఎన్నెన్నో ఊహలతో, భోగం పిల్లలను
 ఎలా సంస్కరించాలనే ఆలోచనలతో పథకాలనువేస్తూ బిత్తర
 పోయాడు. నిజపత్ని జ్ఞప్తికి వచ్చింది. ఆమెమ ప్రేమించడం
 అతని ధర్మం. పుట్టింటికి పంపించమని తనను ఎంతో యిదిగా
 కోరుతుంది; ఎన్నాళ్లెందో పాపం, ఆవిడ పుట్టింటికి వెళ్ళి!
 పంపిద్దామంటే దూరంకదా! దూరమయినా, భారమయినా
 సరే, ఈసారి పంపించివేయాలి: తప్పదనుకున్నాడు.

ఆ మర్నాటి ఉదయం కాలేజీలో ప్రిన్సిపాల్ గారిని
 కలుసుకున్నాడు. ఆయనతో మాట్లాడుతూ, 'పడుపువృత్తిని
 అరికట్టడ మెలాగ' అనే విషయం ప్రస్తావించాడు. బస్టిలో
 తన తమ్ముడున్నాడు. అతని కీ విషయమై ఒక సభను ఏర్పరచ
 వలసిందిగా ఉత్తరం రాద్దామన్నాడు. ఆ సభలో 'విముక్తి
 సైన్యాన్ని' దళాలుగా నిర్మించుకోవచ్చును. ఈలోపున, కొన్ని
 ప్రయోగాలు, పరిశోధనలు స్థానికంగా చేసిచూసుకోవచ్చును.

"సమాజానికి అతి ప్రమాదకరంగా పరిణమించిన
 భోగంపిల్లను చూసి, కొంత పరీక్షిస్తాను."

"ఎవరినీ? భోగంపిల్లనా?" గతుక్కుమని ప్రిన్సిపాల్
 ప్రశ్నించాడు.

"అవును."

“సరళనేనా ?”

“పోనీ ప్రయత్నించి చూస్తానూ !”

“మనోవికారాలకు లోనుకాకూడదు ప్రొఫెసర్ ! మన లాటివాళ్ళం, ఆకర్షణల దరిదాపుకైనా పోరాదు; మంచి వాళ్ళ కీ పద్ధతి మనీమంచిది.”

ప్రొఫెసరుగారి మోము వివర్ణమైపోయింది. కోపం గొంతుకలో ప్రతిధ్వనించింది.

“నా దారిని ఎంతటి విషయలోలుడు అనుసరించినా మారకమానడు.”

ఇంతకాలంనుంచీ ఆయనను ప్రిన్సిపాల్ గారు, తన సోదరునివలె అభిమానిస్తున్నారు; కన్నకొడుకులా ప్రేమిస్తున్నారు. ప్రొఫెసరుది రసార్ద్రహృదయం; ఏం ప్రమాదం కొనితెచ్చి పెడుతుందోనని ప్రిన్సిపాల్ గారి భయం.

“ప్రమాదా లేమీ రాకూడదని ఆశిస్తున్నాను; నీ ప్రయత్నం సఫలమగుగాక !”

రంగనాథయ్యకు కీ ఆశీర్వాచనాలు, హెచ్చరికలుగా కనిపించి, మనసును గిల్లినట్లయింది. చికాకు పుట్టుకొచ్చింది. ఆత్మగౌరవం గాయపడ్డట్లు ఫీలయాడు. పతితుల నుద్ధరించాలనే పైపై ఆలోచనల మధ్య నిగూఢమైన ఒక కోరిక, అతనికి తెలియకుండానే పుట్టుకొచ్చింది; ఆ యిచ్చ బలంగా పెరిగి సరళవైపు ప్రవాహంలా పరుగులు తీసింది.

తనకు ప్రత్యామ్నాయంగా ఎవరినైనా యీ సత్కార్యసాధనకు వినియోగించుకోవాలి. ఈ తలంపు అతని కెంత ఊరట కలిగించింది.

ఈ రాచకార్యాన్ని చదరంగంలా నడిపించగల యుగం ధరులెవరు? వరస వరసనే మిత్రులను స్మరణకు తెచ్చుకోగా, విశ్వనాథశాస్త్రి మనసుకు తట్టేడు. అతను మంచిపండితుడు. సమయా సమయాలనుబట్టి జాగ్రత్తతో మెలగవలసిన మనిషి. ఎదుటవారి అభిప్రాయాలు, అవి ఎంత అవకతవకగా వున్నా సరే - ఇట్టే ఆమోదిస్తూ తెల్లినై నవాడిగా ప్రఖ్యాతిని సంపాదించాడు. ఆంగ్ల విద్యాధికులతో సరిసమానంగా మసలుతున్నాడు. అన్నింటికీ అవునవునంటూనే, తన పని కొనసాగించుకోగల ఘనాపాఠి. ఇతనే తన "విముక్తిసైన్యానికి" ప్రప్రథమ సైనికుడు. విశ్వనాథశాస్త్రిని రిక్రూటుచేస్తే తన పని సుగమమవుతుందని ప్రొఫెసరు ఉబలాట పడుతున్నాడు. కాని యిదంతా విన్న శాస్త్రికి యీ ప్రణాళిక ఎందుకూ కొరగానిదనిపించింది. రంగనాథయ్యకువంటి వెర్రిమాలోకపు మనిషి ఎక్కడై నావున్నాడా! అయితే చేజిక్కిన వ్యవహారమా, చేజిక్కని వ్యవహారమా అని శాస్త్రి ఆలోచించుకోసాగాడు. డబ్బుతో కూడిన వ్యవహారం; డబ్బుచేదా? గలగల మంటూ అది చేతిలోపడితే శాస్త్రి సాధించలేని పనిలేదు. ఎంతటి విరుద్ధమతమైనా శాస్త్రసమ్మతమేనని సమర్థించగల పండితుడు. గ్రంథాలనుంచి అనేక సూత్రాలను, యుక్తులను ఎత్తి చూపిస్తూ సప్రమాణంగా తన వాదనను నిరూపించుకోగలడు. వేదాలు బ్రహ్మసృష్టికావనీ, కేవలం మానవ ప్రోక్తములేననీ ఏనాడో అంగీకరించాడు. పురాణాలు వట్టి అభూతకల్పనలేనని

తేల్చివేశాడు. మానవ పరిణామవాదంలో తనకుగల నమ్మకాన్ని నలుగురిలోనూ ప్రకటించుకున్నాడు; కాని మనిషిని, కోతిని ఒకే వంశవృక్షాని కెక్కించడం అతనికి వింతనిపించి, తనలో తాను నవ్వుకున్నాడు.

భోగంవృత్తి నిర్మూలంపబడాలనే వాదన ఎలాగో ఒక లాగ అతనికి నచ్చింది. ఈ ఉద్యమం నలుమూలలా విస్తరించవలసిందే. దేశంలో సానివాళ్లుండకూడదు. ముందుకు ఉరకలు వేసి పోతున్న నాగరికతకు వేశ్యల ఉనికి ఆటంకం. ఈ ఆటంకాన్ని తొలగించేందుకు, ప్రచారం అవసరం.

ఒక శుభదినాన ఈ పవిత్ర ప్రచారభారం శాస్త్రి మీదకు వచ్చిపడింది. అంతటితో సంఘ సంస్కరణ కుపక్రమించాడు. నవజీవిత గృహప్రవేశం చేస్తూనే, ఏభయిరూపాయిల సంభావన పుచ్చుకున్నాడు. తనకు ప్రొఫెసరెండు కింత మొత్తం యిస్తున్నాడనే సంశయం శాస్త్రికి కలగకపోలేదు. సంఘ సంస్కరణకంటే యిందులో ఏదో స్వార్థం వుండకపోతే యింత పెద్ద మొత్తం ఎందుకిస్తాడు!

రెండువారాలపాటు సరళకు శాస్త్రి భగవద్గీత చదివి న్యాయఖ్యానం చెప్పాడు. స్త్రీల పాతివ్రత్యాలను చాటే పురాణ ఘట్టాలను యిద్దరూ కలిసి చదివారు. కాని యీ రెండు వారాల శ్రమ వట్టి నిష్ఫలమైంది. భోగంసమస్యమీద జరిగే చర్చలలో ఆమెదే పైచేయిగా కనిపించింది.

“ఆవిడవన్నీ యక్షప్రశ్నలండి! ‘చంద్రవంశపురాజుల నెత్తురు, సానివాళ్ళదే కదటండి’ అని ఆవిడడిగేసరికి నా నోరు మూతపడిపోయిందంటే నమ్మండి.”

“అయితే ఏం జవాబిచ్చారు?”

“పురాణాలన్నీ అబద్ధాలనీ, మర్కటాలనుంచి మానవులు కలిగేరనే పరిణామవాదమే నిజమనీ, చెప్పేద్దామనుకున్నాను, కాని ఊరుకున్నాను.”

కొంచెం తటపటాయించుకుని శాస్త్రి, ప్రొఫెసరు కేసి చూస్తూ :

“ఆ పరిణామవాదం ప్రకారం వారకాంతలకు సమాజంలో స్థానంలేదని రుజువుచేద్దామని నా తాపత్రయం.”

“దానిజోలికి యిప్పుడప్పుడే పోకండి; కోతులతో ఉపన్యాసం ప్రారంభిస్తే అల్లరి పాలవుతుంది వ్యవహారం.”

“అయితే ఏమిటి సాధనం?”

“కాస్తైనా లోకజ్ఞానం వుంటేనేతప్ప, పరిణామవాదం సులువుగా బోధపడదు; ముందు కాసిన్ని పట్టకథలు చెప్పి ఆకర్షించరాదా?”


“ఆ పని చెప్పడానికి సులువే: చేయడం కష్టం. మీలానేను యింగ్లీషు చదువుకోలేదాయె! సరళతో మహాచిక్కు. ఆవిడ తలలో అన్నీ ధర్మసందేహాలే, సరస్సులో వికసించే వసంతకాలపు పద్మాలలా.”

కొన్ని వారాలు గడిచిపోయాయి. సరళకు తనవల్ల పాండిత్యమే అబ్బుతున్నది కాని, అన్యథా మా ర్పేమీ కలగడం లేదు. శాస్త్రి కిది మనస్తాపం కలిగించింది. ఈమెను ఎవరు మార్చగలరు! ఒకే ఒకడు, యీమెను మార్చగలిగేవాడున్నాడు. అతనే పవిత్రురాలినిగా చేయగలడు. కాని యీ పనిని చేసేందు కతను జంకుతాడా? సరళ అతనిని గౌరవిస్తు

న్నది; ప్రేమిస్తున్నది. సరళపట్ల ఎవరూ లోకంలో తీసుకోని ఆసక్తిని, అతను ప్రదర్శిస్తున్నాడు. అందుకే అతనంటే ఆమెకు ప్రేమ, ఆతని పెదవులనుండి ఒకమాట జారిపడితే చాలును, ఆమె మారిపోతుంది; తప్పదు!

విశ్వానాథశాస్త్రి సరళయింటికి వెళ్ళినప్పట్నుంచి, ఆవిడ కోవెలకురావడం మానివేసింది. ఇది రంగనాథయ్యకు విచిత్రమనిపించింది. నది ఒడ్డుకు వారంవారం షికారుకు వెడుతున్నాడు; సరళదర్శనం దుర్లభమయింది. ఇదంతా శాస్త్రి గురుత్వ ప్రభావమే ననుకున్నాడు. ఇక శాస్త్రి ఆమెను మార్చే దేమిటి, వున్న ఆ కాస్త దైవభక్తి సరళలో పోతోన్న తరవాత! తనే స్వయంగా వెళ్ళి బుజ్జగించి, లోకపుతీరూ తెన్నూ బోధించి ఆమె నొక గృహిణిగా ఎందుకు మార్చుకూడదా? అతనిలో ఈ ఆలోచన లేచేసరికి, ఎదురుగా శాస్త్రి వచ్చి 'చేయవచ్చును: కాని నువ్వు నైతికంగా పనికి వాడివి!' అన్నట్లయింది. ఉద్యమమే ఉదాత్తమైన దమునవుడు, జంకు దేనికి? రహస్యం ఎందుకు? సోక్రటీస్ విధ్యయంగా శాస్త్రిలలో మాట్లాడేవాడుకాడా? వెలయాలుకదా అనిచెప్పి, ఆమె ఆహ్వానాన్ని బుద్ధుడు తిరస్కరించేడు కనుకనా! మానవులు అవస్థలను తెలుసుకోవాలంటే వారితో లీనమైపోవాలి; కవులు కలిసిపోవాలి. కవుల కీ విశేషాధికారం వుంది. జీవితాన్ని పరిపూర్ణంగా పరిశీలించాలనే కోరిక న్యాయమైనది.

ఇంతవరకూ అతను సంశయవాదే; దేవుడు వున్నాడా లేదా అనే తర్కంతో పరిశోధిస్తున్నాడు. కాని ఈసారి దేవుడున్నాడనే నమ్మకం కొద్దికొద్దిగా కలగ నారంభించింది.



పూర్వపు నమ్మకం మెల్లిమెల్లిగా స్తడలిపోతూంది. ఆత్మ, పరమాత్మ జీవుడికి వేరేలోకం వున్నాయి; సాజాత్యంవున్న జీవులమధ్య అద్భుతాకర్షణ వుండి వుండాలి. మహా ఉద్రేకం, ఈశ్వర ప్రేరేపితమైన ఉద్రేకం బ్రానింగ్ మహాకవిని ఆవేశించింది! అందుకే నిజమైన ప్రేమ ఎన్నటికీ వ్యర్థం కాబోదని ఆలాపించాడు. ఇది గంభీరసత్యమే.

రంగనాథయ్యరు విచిత్రమైన మనస్తత్వంలోపడి కొట్టుకుంటున్నాడు. విజ్ఞానశాస్త్రాభ్యాసం, సంశయ నివృత్తికిమారు సందేహాలను కలిగిస్తోంది. సంశయాల మబ్బుతెర కళ్ళకు కమ్ముకు వస్తోంది. కూడని అనుభవాల ఆనందంకోసం తాపత్రయపడుతూ, మోసగిస్తోంది. ప్రతిఘటింప వీలులేని, అత్యంత ఆకర్షణీయమైన వస్తువేదో తనను దగ్గరకు లాగుకుంటున్నది. దీనికిగల హేతువేమిటి! ఆలోచించి చూస్తే ఆకర్షణ అర్థంలేనిదికదా! అడుగడుగునా యిదే తర్కం అతన్ని పీడిస్తోంది; దుఃఖపెడుతోంది; విసిగిస్తోంది.

శ్లో

క్రిస్టమస్ సెలవులు వచ్చాయి. 'పి' అనే పట్టణంలో సంఘ సంస్కారులు సభ జరుపుకుంటున్నారు. అందులో రంగనాథయ్యర్ పడుపువృత్తిమీద, ప్రధానమైన తీర్మాన మొకటి ప్రతిపాదించవలసివుంది. కానైతే ఆయన యీ మీటింగులకు హాజరు కాలేకపోయారు. కేవలం లేబరేటరీలో కూర్చుని ఏకాంతవాసం చేస్తున్నాడు. ఎలక్ట్రిసిటీమీద

ప్రయోగాలు చేస్తూ తనను తానే మరిచిపోతున్నాడు. కోజుల తరబడి యిదే పరిశోధన.

ఒకనాటి సాయంకాలం, చేసినప్రయోగం చూసు కుంటూ, సంతోషం పట్టలేకపోయాడు. అతనివదనం ఉజ్వలంగా వుంది. కనులలో సంతృప్తి వెల్లివిరుస్తోంది. అందరూ కోరదగిన పరిశోధన విజయవంతంగా ముగియవచ్చింది! ఆనందంతో, ఆవేశంతో, కుర్చీమీద చతికిలపడ్డాడు. ఎదురుగా బెంచీమీద ఒక చక్కని ముద్దులొలికే పిల్ల కూర్చుని వుంది. ఆ పిల్లవి నల్లనికళ్ళు; గాలి కెగిరే ఉంగరాలజుత్తు. అప్పుడే కనుచీకటి పడుతోంది. ఎదురుగావున్న దెవరని చూశాడు. ఏదో భ్రమ తప్పితే మరేమీలేదు. కళ్ళు నులుపుకుని మళ్ళీ చూశాడు. భ్రమకాదు; నున్నగా జారిపడుతూ ఉంగరాల జుత్తులోవున్న అతి చక్కని చిన్నది! ఆ పిల్లను చూడగానే, కవితావేశం ఉప్పొంగి యింగ్లీషులో పాడడ మారంభించాడు :

“ప్రేమయన్నది అసలె తెలియదు
ముద్దులొలికే పసిపాపకు!
చావె, మేలని ప్రేమకన్నను
కొంచెమైనను తెలియదాయెను!”

పాట ఆపి, బాలికను సమీపించి యిలా యింగ్లీషులోనే, ఆమె కర్ణమవుతుందనే కాబోలు, ప్రశ్నించాడు :

“ఇక్కడ నీకున్న పనేమిటి పిల్లా?” ఆ పిల్ల బిత్తర పోయింది. ఇదేమీ పట్టించుకోకుండా “ఇంద్రలోకంనుంచి అమృతం తెచ్చావా? సరకంనుంచి యమపాశం తెచ్చావా?” ఆ చిన్నపిల్ల మరీ గాభరాపడసాగింది. వణకుతూ అతనిచేతి

కొక ఉత్తరం అందిస్తూ “ఇది మా అక్కయ్య...” అని ఆగింది. ఉత్తరం అందుకుని చూసుకున్నాడు.

“నువ్వు సరళ చెల్లెలివా?”

“అవును.”

“పేరూ?”

“తరళ.”

“తరళా!”

రంగనాథయ్యరు ఉత్తరం లోలోపలనే చదువుకోసాగాడు. పిల్లదస్తూరీ ముత్యాలసరాలవలె వుంది. ఉత్తరంలో తరళ రెండు సంస్కృత శ్లోకాలను రాసింది. రమ్యార్థ ప్రతిపాదకాలయిన ఆ శ్లోకాలు అగాధాలలోనికి దారి చూపిస్తున్నాయి. చదువుకొన్నాడు; మళ్ళీ మళ్ళీ. అర్థం చెమత్కారంగా వున్నట్టు తోచింది. “చంద్రకాంతిని ఆస్వాదించే చకోరం యితరమైన భాద్యాలను తిరస్కరిస్తుంది. కాని అయ్యో! మేఘపంక్తులు రేరాజును కప్పివేశాయి. మిణుగురు పురుగు ‘నేను నీ కానంద మిస్తాను; ఇక్కడే వున్నాను’ అని నిశతో చెపుతున్నది. కాని రాత్రి ఓదార్చబడలేదు. ఆమె చంద్రునికోసం నిరీక్షిస్తోంది. చంద్రుడొకడే ఆమె చీకటులను తరిమికొట్టగలడు.”

ఈ శ్లోకాలలోవున్న తాత్పర్యం అతని హృదయాన్ని కరిగించివేసింది. సరళ ఆత్మ ఈ లేఖలో యిమిడివుంది. ఆమె ఆత్మ, ఆమె దేహాంకంపై సుందరమైనది; నిర్మలమైంది; ఉజ్వల తేజోమయం. ఒక నీచకులంలో జనించిన స్త్రీలో యింతటి దేవతాస్త్రీల లక్షణాలుండడం ఆశ్చర్యం!

“నీ పే రెవరమ్మా? తరళే కదూ! తరళా! నీ కింగ్గి
షాచ్చునా?”

“కొద్దిగా నండీ!”

“స్కూల్లోనే చదువుతున్నావా?”

“అవును.”

ఈ సమాధానం విని రంగనాథయ్యకు మొదటకొంచెం ఆశ్చర్యపడ్డాడు; సానిపిల్లకు గరల్స్ స్కూల్లో ఎలా ప్రవేశం కలిగిందని అతని సంశయం; అహా! యిందులో ఏముంది; తను గర్భగుడిలా చూసుకూంటూన్న లేబరేటరీలోనికి ఆ పిల్ల ఎంత నిర్భయంగా దాడిచేసింది? ఇక స్కూల్లో ప్రవేశించడమంటే వింతేముంది! సరళ చిట్టిచెల్లెలు యిక్కడకు రావడమే గొప్ప; ఆ పిల్లకు స్వాగతం! తను ఇంగ్లీషులో మాట్లాడితే ఆ పిల్లకు అర్థం కాకపోవచ్చును? తెలుగులోనే ప్రశ్నించాడు.

“ఈ రహస్యం ఏమాత్రం బయటకు పొక్కనీయకేం?”

“అలాఅనే చెప్పి నన్ను పంపించారండీ!”

“చాలా మంచిపిల్లవి! మీ అక్కతో ఈవాళ వస్తానని చెప్పేం; వచ్చి నాలుగు విషయాలూ బోధిస్తానని చెప్పు.”

“అలాగే సార్!”

“అచ్చా! మీ అక్కతో నాకు పనుంది. ఎవర్నీ రానీయవద్దు; ఆఖరికి మీ అమ్మనుకూడా.”

“ఎవర్నీ రానీయవండీ! మీ రొక్కరే మాట్లాడు దురుగాని.”

“అదే మరి! నువ్వు సరళా తప్ప మరెవ్వరూ వుండొద్దు.”

అలాగే నని తరళ బుర్ర ఊపుతూ వెళ్ళిపోయింది. ఆ సాయంకాలం రంగనాథయ్యకుకి సంతాపమూ కలిగింది; ఉల్లాసమూ పుట్టింది. సరళ యింటికివస్తానని వాగ్దానం యిచ్చేటంతటి అలసత్వం ఎందుకు కలిగింది? ఏమిటి దౌర్భాగ్యమని కాస్తేపు చికాకుపడ్డాడు. తానొక ఘనకార్యార్థం ప్రాణాలను అర్పించే మహాత్యాగిగా భావించుకున్నాడు. సరళతో ఐక్యత కోసం, స్వర్గానందం కోసం, దేనినైనాసరే త్యజించాలి. జీవితంలో ఏది శాశ్వతం? నిర్మలమైన ప్రేమ పవిత్రమైంది. ప్రేమికుల హృదయాలమధ్య తన క్రూరసంప్రదాయాలతో, ప్రపంచం అడ్డుగా నిలబడుతోంది; సమాజం పుట్టినదాది, ఇదే పద్ధతి. సాటి ఆత్మకోసం, హృదయం పరితపిస్తుంది! పెరిక్లేస్సు; పాపం! ఎస్టేసియావంటి దేవతకోసం పరితపించిపోయాడు,కాని ప్రపంచం! ఆహా! ఆ ప్రేమికుల హృదయాలను వేరుచేసింది. మానవుల ఆనందాన్ని చూసి గ్రీకు దేవతలకంటె కూడా, అధికంగా యీలోకం కళ్ళుమట్టుకుంటున్నది. ఎంత చూడలేనితనం!

౬

చీకటిపడింది. చిన్నచిన్న తుంపరులు పడుతున్నాయి. మాటు మణిగింది. వీధులు నిశ్శబ్దంగా వున్నాయి. సందులన్నీ దాటి చుట్టుదారిని అయ్యారు, సరళ యింటికి వెడుతున్నాడు. ఆవిడ యింటిముందు, ప్రత్యేకం, ఛార్జ్ స్నేహితుడు వేయించిన వీధిలాంతరు వెలుగుతోంది. ఆ ఇంటి క్రీనీడలోనించు

న్నాడు. ఎవరైనా చూస్తారేమోనని గుండె బితుకుబితుకు
 లాడుతోంది. నరాలు జివ్వుజివ్వున లాగివేస్తున్నాయి. వీధి
 లాంతరు దెయ్యంలా చూస్తోంది. ఎన్నడూ దేనికి అదరనిగుండె
 రుల్లుమంది. తొందరగా యింటికిపోవడం మంచిదేమో అను
 కున్నాడు. ఎందుకొచ్చిన గొడవ, హాయిగా యింటికిపోయి
 పడుకోక?... ఇంతదూరమూ వచ్చాక తీరాచేసి, యింటికి రిక్త
 హస్తాలతో వెళ్ళిపోవడమా? ఇంట్లోకి వెళ్లి ధైర్యంగా ఆమెతో
 మాట్లాడితే వచ్చే ప్రమాదమేముంది?

అతని హృదయం ఉమ్యాలలా అటూఇటూ ఊగు
 తోంది. చీడిమెట్లు గబగబ ఎక్కి, సంశయంతో గిరుక్కున
 వెనక్కితిరిగి, దిగిపోతున్నాడు. ఇంటికి తిరుగుమొహం పట్టాడు.
 నాలుగడుగులు వేసేసరికి వెనకఎవరో పిలిచినట్లయింది. అవును
 ఆ గొంతు నరళచెల్లెలు తరళదల్లేవుండే! అతన్ని పిలుస్తూ
 చనువుగావచ్చి దగ్గరగా నిలబడింది. ఇంతసేపూపడ్డ గాభరాను
 చూసి యీచిన్నది తననొక పిచ్చివాడికింద జమకట్టలేదుకదా!
 ఆ పిల్ల చలాకీగా మాట్లాడుతూ లోనికి తీసుకెళ్ళింది. మేడ
 మెట్లు చూపించింది, ప్రొఫెసరు మేడమెట్లు ఎక్కుతూంటే,
 గదిలోంచి గుప్పన పూలవాసవకొట్టింది. అగరుధూపం అలము
 కుంది. వింతవింత పరిమళాలు స్వాగత మిస్తున్నట్లనిపించింది.
 స్వాగత మందుకుని, రెండవ అంతస్తులోనికి వెళ్ళేసరికి పుగాకు
 వాసన, సారాయికంపు ముక్కుపుటాలను బద్దలుకొట్టసాగింది
 శరీరమంతావణుకుతోంది. హాలులో ఒక మూల ఆయిల్ లాంపు.
 వెలుగుతోంది. బీరువాలు, సోఫాలు, కుర్చీలు గదికి నిండుగా.
 వున్నాయి. అలంకరణ కొంత పాతకాలపుది; మరి కొంత

యీకాలపుది ! రవివర్మ రంగురంగుల పటాలు, తంజావూరు
 నాయకరాజులనాటి పౌరాణిక చిత్రపులు గోడకు వేల్చాడు
 తున్నాయి. ఈ అధునాతన శతాబ్దంలో వుండతగని అవిఎంతో
 అనాగరికంగా వున్నాయి ! గోడల పొడవునా అక్కడక్కడ
 సగిషీ చెక్కినగూళ్ళు వున్నాయి. వాటిలో కర్ర లక్క, పోర్సి
 లీను బొమ్మలు, వస్తువులు చిందరవందరగా పడివున్నాయి.
 మచిలీలో తయారైన సన్నని తెల్లనిబట్ట సీలింగుకు కప్పబడి
 వుంది. దానిమీద కృష్ణుని రాసక్రీడ చిత్రితం; రంగురంగుల
 గ్లోబులు, జిగజిగమనే గాజువస్తువులు సీలింగునుంచి వేల్చాడు
 తున్నాయి. పెద్ద చందనపు పందిరిపట్టెమంచం హాలులో
 ఒక మూలను ఆక్రమించుకుంది. దానిమీద విలువైన
 దుప్పట్లు, పరుపులు పరిచివున్నాయి. నేలమీద అరిగిపోయిన
 ఏలూరు తివాసీవుంది. తివాసీమీద గీసిన అగ్గిపుల్లలు, సిగరెట్టు
 పీకలు, గ్లాసులు, హుక్కా గొట్టాలు, క్లీముక్కలు, పీక
 దానలు, చిందరవందరగా కనిపిస్తున్నాయి. ఏహ్యమైన ఈగది
 వాతావరణం అతనికెంతో జగుప్సను కలిగించింది. తరతరాల
 నుంచీ, పాపపంకిలమైన అతి నీచపు కామకృత్యాలకిది నిలయం;
 లెక్కలేని జీవితాలను నాశనంచేసి పొట్టనుపెట్టుకున్న ఈ గది
 కంటె అపవిత్రమైన స్థలం యింకొకచోట వేరే వుంటుందా?
 ఇక్కడ జీవిస్తూనే సరళఉదాత్తతను ఎలా కాపాడుకోగలిగింది?
 ఇంతకీ నేను దుస్సాధ్యమైన కార్యాన్ని సాధించబూనడం
 లేదుకదా !”

రంగనాథయ్యరు సరళ చెల్లెల్ని “ఈ సరకకూపంలో
 మీరెలా గడుపుకొస్తున్నారమ్మా!” అని అడిగేడు. “కాదండీ!

ఇది మా అమ్మ పడకగది!" అమాయకంగా తరళ జవా
బిచ్చింది.

"ఇందులో ఆశ్చర్యం లేదులే! ఈ మురికికూపంలోంచి
త్వరగా అవతలకి తీసుకెళుదూ తల్లీ! ఈ మాట విని ఆ పిల్ల
చరచర హాలులోంచి నడిచివెళ్ళి తలుపు తెరిచింది. "ఇలా
రండి. ఇటే ఇటే."

2

సరళగదిలోనికి వెడుతూ రంగనాథయ్యరు "హమ్మయ్య!
నరకంలోంచి స్వర్గానికి" అన్నాడు. అతను చూసిన మొదటి
గదికీ, దీనికీ ఎంతో వ్యత్యాసముంది. గోడలు అందంగా అద్దంలా
మెరుస్తున్నాయి. గదికి నాలుగు ద్వారాలు, ఆరు పెద్దకిటికీలు
వుండడంవలన గాలి విస్తారంగా లోనికివీస్తోంది. డోము వేసిన
పెట్రోమాక్సులైటు, వెన్నెలలా గదినిండా కాంతినిజల్లుతోంది.
ద్వారబంధాలకు మామిడితోరణాలు, బంతిపూలదండలు
వంతశోభ నిస్తున్నాయి. గదిలో తెల్లని మార్బుల్ బల్లవుంది.
దానిమీదకు అప్పుడే ఎగిరివచ్చివాలిండా అన్నట్టు ఒక ఎనా
మిల్ నెమిలి విగ్రహం, పింఛం విప్పకొని పింఛంలోనుంచి
పూదొత్తుల వాసనలను గదంతా నింపుతోంది, పెయింటింగులు,
రామాయణ భారతకథలకు చెందిన చిత్రాలు, ప్రపంచ ప్రము
ఖుల, సంఘ సంస్కర్తల, కాంగ్రెసు నాయకుల ఫోటోలు గది
నలంకరించాయి. గోడలకు రెండు నిలువుటద్దాలు అమర్చబడి
గదిశోభను ద్విగుణీకృతం చేస్తున్నవి. గది మధ్యను పెద్దసోఫా,

దాని చుట్టూ కుషన్ కుర్చీలు, పడుకునే మంచాలు వున్నాయి ఓక్ కర్రతో చేయబడి పాలిష్ చేసిన రివాల్వింగు బుక్కు కేసాకటి వుంది. దానిమీద మహామేధావుల, ప్రపంచ వీరుల బస్ట్లు వున్నాయి. కిటికీవద్ద నల్లని బల్లవుంది. దానిమీద ఒక వీణ, గులాబీపూల మధ్యను వుంచబడింది. రంగనాథయ్యరు అటు చూశాడు. ఆశ్చర్యం! తన ఫోటో, బల్లమీద కని పించింది. 'ఈ సాగసులాడి మనసును వశపరచుకునే ఆకర్షణ ఈ రంగనాథయ్యరులో ఏమున్నదనీ?' అని ప్రశ్నించు కున్నాడు. 'నాలోవున్న అందంకాదు; కాని నాలోని మేధా శక్తి ఆవిడ మనసుని పట్టుకునివుంటుంది. ప్రేమ ద్వారాలను ప్రేమే తెరవాలి. పాపం! సరళ వెర్రెపిల్ల. ఒకరి అభిమానాన్ని ఎరగదు; ప్రేమనుకూడా..."

పక్క హాలులోంచి ఎవరిదో బరునైన పాదధ్వని వినిపించి అటు తిరిగిచూశాడు. ఎవరూ రావడంలేదు; తలుపులు చప్పుడుకాకుండా మూసివేశాడు. 'అవతల హాలులో అనాగరికత, వికృతం, జగుప్స; ఇవతల గదిలో సౌందర్య కళామయ నైర్మల్య వాతావరణం! ప్రకృతిలో ద్వంద్వశక్తుల సంపుటీకరణ యిక్కడే గోచరిస్తోంది' అనుకుంటూ శ్రోరళను పిలిచాడు.

"ఆ తలుపులు వేసేద్దూ, నీకు పుణ్యం వుంటుంది కంపు చంపుకుతింటోంది."

"స్వప్తిలో అనాదినుంచీ పాపం, పుణ్యం ఒకదాని ప్రక్క యింకొకటి వుంటూనే వున్నాయ్" అనే జవాబు వినవచ్చింది, అయ్యరు నిర్ఘాంతపడ్డాడు. చిన్నపిల్లలకు యింతటి బరునైన

మాటలే!.....కొంచెం ఆగి చూసేసరికి సరళ ప్రత్యక్ష
మయింది.

తగుమాత్రపు అలంకారాలు ఆమె అభిరుచి గొప్పదని
వ్యక్తం చేస్తున్నాయి. వస్తూనే సరళ సమస్కరించి కూర్చోం
డని అతనికి కర్చిచూపించింది. అతను కూర్చోగానే తరళ బయ
టకు వెళ్ళిపోయింది. సరళ ముందుకువచ్చి, ఎదురుగావున్న
బల్లమీదకువంగి, మోచేతులాని, చేతులమీద మొహంపెట్టు
కుని నిలబడిచూస్తోంది. ఆవిడ అందాన్నే తాగేస్తున్నాడా
అన్నట్టు అతనూ తదేకదీక్షతో ఆమెవంక చూస్తున్నాడు. సరళ
సిగ్గుతో తలవొంచుకుంది. కాలి బొటనవేలుతో నేలరాస్తోంది.
తను అలా చూడడం మొరటుతనమని అతనికి గుర్తింపుకు
రాలేదు. సరళ కనిపించగానే, యింతకుముందు తాను తయారు
చేస్తున్న ఉపన్యాసం మర్చిపోయాడు. ఇపు డాతనికి ఒక టే
కోరిక. లలితమైన ఆమె పెదవులమీద అచ్చువేసినట్లు ఒక
ముద్దుపెట్టుకుంటే! ఎవ రడ్డుతారు?

ఎంతో కష్టంమీద కోరికను లోపలనే అణచుకున్నాడు.
సరళ, అనిన ఆఖరుమాటలను జ్ఞప్తికి తెచ్చుకుంటూ, “అదంతా
నిజమే! కాని అవినీతి కోరదగినదేనా? మీరు చెప్పినట్లు నీతి
పక్కనే అవినీతి నిల్చివున్నదీ అంటే, దాన్ని చూసి సహించ
మని కాదు! పూర్తిగా నిర్మూలించమని”.

“మీవంటి విజ్ఞానులముందర, మాబోటి అజ్ఞానులం
నోరు మెదపగలమా?”

“నోరు మెదపలేరుకాని మీవంటి శిష్యుర్రాళ్లు మీవంటి
గురువులచేత నానా అసందర్భాల్నీ మాట్లాడించగలరు!”

“చెడు పెరుగుతోన్న కొద్దీ మంచి క్షీణిస్తూనే ఉంటుంది.
లోకసహజమే మరి!”

“అందుకే అవినీతిని మటుమాయం చేయాలి!”

“ఎలా పారత్రోలడమో చెప్పండి! విజ్ఞానం వుద
యించేవరకూ, మంచీచెడ్డూ, ఒక సరసనే పెరిగాయికదా!
మాయ అనేది ఒకటందంటాన్నేను. ఆ అమ్మాయికీ, నీతీ అవి
నీతి అనేవి రెండూరెండు కవలపిల్లలు. మరి మాయలేని
స్పృష్టేలేదూ!”

సరళ చెప్పిన యీ మాటల అర్థం తెలియక రంగనా
ధయ్యరు తికమకపడ్డాడు, ఒకక్షణం నిశ్శబ్దంగా గడిచాక,
అతడు సరళ నుద్దేశించి “దేవతాస్త్రీలా కనిపిస్తున్నావు సరళా!
నేను సోక్రటీస్ నని చెప్పకోబోవడం లేదు; కాని నువ్విప్పుడు
చెప్పినదంతా, కేవలం వేదాలలోని మిస్టిసిజం. అది వేదపండితు
లకే అర్థంకాదు: ప్రత్యక్షజీవితంలో మనం ఎదుర్కొంటూన్న
విషమ సమస్యలను పరిష్కరించుకుందుకు యీ వేదవిజ్ఞానం
ఒక్క పిసకు అక్కరకురాదు. ఏ జ్ఞానంగురించి పండితులు
మాట్టాడుతున్నారో, ఆ విజ్ఞానం అందరికీ అందేదికాదు; కొంత
మందికే సాధ్యం; అదైనా నాకు సందేహమే!”

“అయితే మనకు పనికివచ్చే జ్ఞాన మెలాటి దంటారు?”

“అది ఒకే ఒకటి; యుగయుగాల జీవితానుభవం! ఈ
విజ్ఞానమే మన దైనందిన జీవితానికి సహాయకారి; చీకటిలోంచి
వెలుగులోకి తెస్తుంది”.

“మీలాటి గురువుల ఉపదేశం పొందుతూ, యీ జీవి
తాన్ని వెళ్ళబుచ్చుకుంటాను.”

“నే నేమీ మహానుభావుణ్ణి కాను; నా మీద అభి
మానంకొద్దీ ను వ్వలా అనుకుంటున్నావు కాని నే నా పొగడ్డ
లకు తగను సరళా! నేనో కాలేజీ మాస్టర్ని...కాని నీ మనో
నిశ్చయం గొప్పది. ఈ జీవితంనుంచి, నీ ఉదారస్వభావానికి
తగని యీ మలినజీవితంనుంచి బయటపడు; అందుకు నా
చేతనైన సహాయం చేస్తాను.”

“ధన్యురాలిని, దేవుడి దయ నామీద వుంది. లేకుంటే
మీరు నా దగ్గర కెందుకువస్తారు చెప్పండి! నాది అపవిత్రమైన
జీవితమని మీవల్ల యిప్పుడిప్పుడే తెలుసుకుంటున్నాను. నా
జీవితంమీద నాకే అసహ్యంగా వుంది. ఛీ, ఛీ! నన్నీ మురికి
కూపంనుంచి బయటకు తీసుకుపోరూ? నన్ను కనికరించి,
ప్రబోధించండి. మీతో ప్రపంచపు చివరికై నా పయనించి
వస్తాను. రక్షించండి.”

‘ప్రపంచపు చివరలవరకూ’ ఆమె తనలో పయ
నించడం! ఇది కాదు ప్రాణెసరు వాంఛించినది.

“నా ఉద్దేశం అదికాదు సరళా! నువ్వీ జీవితపద్ధతిని
విడిచిపెట్టాలని నా కోరిక; విడిచిపెట్టి...”

“ఏం చేయమంటారు?”

“ని న్నెవరూ ప్రేమించడం లేదూ!”

“నన్నా? ప్రేమించడమా? ప్రేమించడం! ఎంత |
వింత మాటలండి మీవి.”

“ఏమీ?”

“మీరు తీసుకుంటోన్న యీపాటి శ్రద్ధ ఎన్నడూ
ఎవరూ తీసుకోలేదు? మా అమ్మ వుందీఅంటే అది నాకు

అలా
బాబుకు
మీకు
కాదు.

|| అమ్మే కాదు. పోనీ, మా యింటికొచ్చే మరుష్యులో అంటే
వాళ్ళు ప్రేమనేది ఒకటుంటుందనే మాటే వినివుండరు !”

ఆమె నల్లని కనురెప్పలనిండా నీరు నిండుకుంది. కన్నీటి
బొట్లు జలజల రాలిపడుతున్నాయి. హృదయం ద్రవించ
సాగింది. ఆవిడస్థితిని చూసి ప్రొఫెసరు జాలిగుండె కరిగి
పోతున్నది. కాని, ఆమెను ఏమి చేయడం? తనవెంట లోకం
మధ్యకు తీసుకువెళ్ళే దైర్యం అతనికి లేకపోయె!

“ఎవరై నా వివాహంచేసుకుంటే బాగుండును సరళా!”

“అంటే ఎవడో ఒక ఛండాలుడికి నేను కలకాలం
పూర్తిగా బానిసనై పడి వుండాలని మీ తాత్పర్యం!” సరళ
మందహాసం చేసింది. కొంచెంసేపు ఊరుకొని మళ్ళీ అంది.
“నాబోటి బోగంపిల్లలను ఏ మర్యాదస్థుడు పెళ్ళాడతాడో
చెప్పండి మీరే!”

సరళ వేసిన ప్రశ్న రంగనాథయ్యకు యింతకు
ముందెన్నడూ తట్టివుండలేదు. ఈ సమస్యను సంపూర్ణంగా
ఎన్నడూ చర్చించలేదు. వ్యభిచార నిర్మూలన ఎలాసాధ్యమో,
ఎలా అసాధ్యమో అత నాలోచించలేదు. పుస్తకాలలోని
సిద్ధాంతాలు వల్లెవేయడం తప్ప, అవి జీవితంలోనికి పరి
వర్తింపచేయడ మెలానో ఊహించుకోలేదు; బోగంపిల్ల
లంటే ఒకటే నిర్వచనం. వాళ్ళు జీవితంలో ఓడిపోయిన
స్త్రీలు! పడుపువృత్తికి వ్యతిరీక్తమయిన వాదనలను పోగు
చేసుకోవడంతోనే కాలం గడిచిపోయింది. సైనికుడిలా ఈ
పుస్తకవిజ్ఞానంమధ్య కవాతు చేస్తున్నాడు... ఇప్పుడు అతని

అలసత్వం అతనికేతట్టి ఒళ్ళు నీరు విడిచిపోయింది... చిట్టచివరకు అత ననుకున్నాడుకదా, 'నేనే రాజునై తే, డబ్బు చూపించి అన్నీ గెల్చుకొద్దను. సరళను చదువుకున్న కుర్ర వాడిని చూసి, ధనాశ చూపి, పెళ్ళిచేద్దను...పోనీ, మాట వరసకు తనొక రాజుగా పుట్టాడనుకుందాం. అప్పుడుమాత్రం సరళను పెళ్ళాడగలిగే విద్యావంతుడు, యువకుడు, అందగాడు దొరకాలికదా? తనకు పెళ్ళికాకుండావుంటే ఎంత బాగుం డును! ప్రపంచాన్ని ధిక్కరించయినా, సరళను పరిణయ మాడేవాడు.

ఇద్దరి మధ్యను సంభాషణ ఆగిపోయింది. మానంగా ఆతను కూర్చున్నాడు. మొహం వివర్ణమయింది. నిశ్చలమైన ఈ నిశ్శబ్దత ఎంతో చికాకు కలిగిస్తోంది. సరళ యథాలాపంగా బల్లమీద నున్న వీణ తీసింది, సోఫా చివరకు వెళ్ళి చతికిల బడి, మధురమైన కృతిని కిన్నెరకంతంలో పాడసాగింది. అతనికి సంగీతమంటే ప్రాణం. కృతి ఎంతో బాగుంది. రాగం హాయిగా వినవస్తోంది. పాము పడగవిప్పి ఆడినట్లు, లేడి గంతులు వేసినట్లు, అతని హృదయం ఆనందించసాగింది. నాజూ కైన వేళ్ళతో వీణను మీటుతుంటే, సరళ అప్పరసలా స్ఫురిం చింది. వీణమెట్లమీదనే ఆడే ఆమె వేళ్ళు ఎంత అందంగా వున్నాయని! నిశ్శబ్దతగావున్న ఆ వాతావరణంలో వినిపించే సంగీతం అతన్ని బాహువులతో బంధించినట్లనించింది. నిస్సహాయురాలైన ఒక పిల్లను ఉద్ధరించడ మెలాగనే అతనిఆలోచనా హారం తెగిపోయింది. ములిగిపోతున్నాడు; ఆత్మను కరిగించే సంగీతంలో ములిగిపోతున్నాడు! ములిగిపోతూ

ఊహ ప్రపంచంలో తిరుగుతున్నాడు! 'దీనికంటే వేరే స్వర్గం ఎక్కడో వుంటుందా? అర్థంలేని పురాణకల్పనలు! దేవతలకు మల్లెవున్న ఆమె పెదవులను ముద్దుపెట్టుకోవడమే నిర్వాణం. చిదానందమనే వెత్రివేదాంతంలోపడి మహాష్వులు యీ నిర్వాణాన్ని పొందలేకపోయారు.'

సరళ వేళ్ళు వీణమీద యింకా నృత్యం చేస్తున్నాయి. జావిలీ రసవత్తరంగా ముగియబోతూవుంది. సన్నగా, తీయగా సంగీతం గదినంతా ముంచెత్తుతోంది. "నిజంగా ప్రపంచపు చివరలవరకు నాతో రాగలవా సరళా!" ప్రొఫెసర్ లేచి గబుక్కున ముందుకు వెళ్ళాడు. ఆమె పెదవులను ముద్దుపెట్టుకున్నాడు. సరళ చేతిలోని వీణ జారిపోయింది.

బయటవరండాలోంచి వికటాట్టహాసం వికసించసాగింది. రంగనాథయ్యకు గాభరాపడి బెదురుతో చూశాడు. "సంస్కరణం తే యిదే! ఒకరిని లేవనెత్తబోయి మనమే కిందబడ్డం!" అనే మాటలు వినిపించి, ప్రొఫెసరు కంగారుపడుతున్నాడు. పళ్లన్నీ బయటకు కనిపించేటట్టు నవ్వుతూ "దగాలోపడ్డాను; మోసం మోసం" అని వికృతంగా అరిచాడు. 'దగాలోపడ్డా' ననే మాటవిని సరళ సిగ్గుపడిపోయింది; ఆశ్చర్యపడింది. అమాయకంగా నవ్వింది. తెల్లబోయి చూసింది. ప్రొఫెసరు మెల్లగా మేడదిగి ఇంటికి పరుగెత్తసాగేడు.

తొందరగా అంగలువేసుకుంటూ వీధిలోనికి వెళ్ళేసరికి మేడమీదనుంచి 'దొంగ దొంగ' అనేకేక వినిపించింది; పోలీసుల లైట్లు అతని మొహంమీద పడబోతూవుంటే తప్పించుకుని రంగనాథయ్యరు యింటికి దారితీశాడు.

కొంతదూరం నడిచేసరికి పరిచయస్థులు ఎదురై “ఇంత రాత్రివేళ ఎక్కడనుండి ప్రొఫెసరు?”... ఆ రాత్రి అర్జైంటుగా ఏదో స్వంతపనిమీద రంగనాథయ్యరు ఊరువదిలి ఎక్కడికో వెళ్ళిపోయాడు.

మర్నాటి ఉదయం, అమితగౌరవనీయుడు, సహచరుడు ప్రొఫెసర్ రంగనాథయ్యరు పంపిన రాజీనామా లేఖను ప్రిన్సిపాల్ గారు చూసి కంట నీరుపెట్టుకున్నారు. తను పడిన దురవస్థను వివరిస్తూ ప్రొఫెసరు, ప్రత్యేకించి ప్రిన్సిపాల్ గారికి రాసిన ఉత్తరంలోని పంక్తులను చదువుతున్నప్పుడు, ఆయన కళ్ళు నీళ్ళతో గిరున తిరిగాయి.

★



స్వతంత్ర ఆర్థ ప్రాజెక్టు, విజయవాడ.



మనసు ఫౌండేషన్ పుస్తకాల పరిశీలనాపర్చిక

పుస్తకం సంఖ్య	AOUA104B128
పుస్తకం పేరు	అదేమిత్తాలు
తారీఖు	31 December 2025
ముందు అర్హ	YES
వెనుక అర్హ	YES
మొత్తం పేజీలు	97
పిల్ల సైజు పేజీలు	NO
భాగ పేజీలు	NO
లేని పేజీలు	NO
తయారు చేసినది	P Jayamma
పేజీలు విడదీసినది	P Jayamma
స్కాన్ చేసినది	(Signature)
పర్యక్త చేసినది	anusha
పేజీలు పరిశీలించినది	
లైబ్రరీలో చేసినది	
స్కాన్ చేసినది	
పరిష్కరించినది	(Signature)